

KABIYE, UBEBE



... ukupela ubunte, na nkashi umunono kunuma kulya,
Ndetontonkanya ukutula cilelondolola lulya lwimbo:

Oh, ukutemwa kwa kwa Lesa, ifyo
kwacindama nokusanguluka!
Ukushingapimwa na maka!

We bushiku we kuli ifwe! Lekenifye mukutepelesha,
nemitwe yesu iyakontekwa nomba, twimbe ico kuli Shikulu ilyo
takulaba ukupepa. Kutifye, Teddy, nga kuti wacita, tupeleko
apakutampila ulwimbo panono. Kabili lekeni tulwimbe ku...
ne mitwe yesu iyakontamikwa, amenso yesu ayaisalwa, ilyo
tatulapepa.

Oh, ukutemwa kwa kwa Lesa, ifyo
kwacindama nokusanguluka!
Tekuti kupimwe kabili kwamaka!
Kukaba pe... [Pali tepu tapali
amashiwi—Kale.]

² Nga cakuti inki, amenshi yonse yasanguka inki, kabili
imyuulu yapangwa ipepala, kabili umupeti onse pesonde
akalembelo, kabili umuntu onse ukubomba umulimo
wabukalemba, lelo tekuti cilangishe ukutemwa kwakwa Lesa
kumutundu wakwa Adamu uwapona. Twa Mutotela, Taata,
pa Mulopa uyo uwauma umutengo uwakwa Shikulu Yesu,
kabili palucelo lwakwibukisha ulwabututubuko, napakutemwa
Kwenu ukwa kulubula uko kwabikwa mumitima yesu ileelo,
ukupitila mu Mupashi wa Mushilo. Tuleteni mwisenge pamo na
Ena, Umo uwa Mushilo, Kabumba. Tuleteni mu bwananyina,
pesonde, ubushatala cimfiwa. Takuli akabungwe, umulapo,
uwinga, uwinga palanishiwa nobwananyina ubwa baume
nabanakashi abafyalwa cipya-cipya. Kabili penape cikaba
ulwimbo lwaba malaika nabashila!

³ Tulepepa ileelo ukutula Mwalapaela fyonse ifyo tucita
mukwesha ukulangisha, ukutasha kwesu—kwesu mumitima
yesu kuli Imwe, pafyo Mwatucitila. Kabili ukwishiba ukutula
imitima yabasambi tayasansamwikefye lulya lucelo, Maria na
Maria Magdalena, lelo na ifwe, fwebasambi Benu ileelo, imitima
yesu naisansamuka panshita iyo twasanga ukutula Tafwa, lelo
wa mweo. Lekeni Ena lyonse ekale nomweo mumitima yesu,
pakati kesu. Twalombela mwi Shina lyakwa Yesu. Amen.

Tekuti kube nangu umo uwingalondolola ukututubuka!

⁴ Nomba, pali ulu lucelo lwakututubuka, ninshita iisuma
pafyakucitika ifinono muchalichi nomba, ifyo ni, banyina
ukubika abana kuli Shikulu. Cintu cimo icipya, icintu cimo

nacilundwapo kung'anda yabo. Ipaalo ilipya nalisa kuli bena. Kabili balefwaya, ukubwekesha, ukulibwekesha kuli Lesa.

⁵ Kabili nomba panuma ya—ya mbila ya mulucelo, tuli nokukwata amapepo yabalwele, kabili muli nokututubuka kumalwele, ukwingila mubumi bupya. Elyo lilya line panuma ya cilya, kuli abo abashabatishiwa, tuli nokukwata ukubuuka kwa ico icakuti; kushikwa mumenshi, nokubuuka kubupya bwa mweo. Cena conse kututubuka muno lucelo, ukubuuka! Imitima yesu ilelengwa ukuba iyansansa no lubuuto, ilyo tuleimba inyimbo nokumfwa kubunte bwa bambi, pali uku kubuuka ukwawamisha ulucelo. Kabili tulalolesha kunse no kumona Lesa ali uwansansa pali cena, ifimuti filebuka.

⁶ Panshita imo akale, kulya mu Kentucky, Mista Wood na Ine twalelunga utupale, kabili twaile kuncende yamuntu umo. Ulya umwaume limbi naikala muno mwine inoine nshita, pafyo Naishiba. Kabili ena alingile ukuba umusenshi. Na Munyina Wood alimwipwishe, atile, “Bushe kuti Nalunga utupale mucifulo cobe?”

Atile, “Ee, Wood, kuti walunga utupale. Ingilamo.”

Atile, “Ukuba, Ninjisa nakakumba wandi.”

⁷ Kabili atile, “Wood, taulepilibula ukutula nauiponya nganshi icakuti ulesenda kakumba obe inshita yonse!”

⁸ Eico anjatile ukuti—ukuti alondolole untu nali. Kabili umulumendo alandile ukutula muntu umo uwashupa. Balimwebele kuli bambi, ico, lelo ena tamwenepo icintu nangu cimo ica kumulenga ukucetekela.

⁹ Kabili pali icimuti cama apo palya uko Naswile iapo. Cali mu Kasakantobo. Kabili Naebele shikulubantu, Natile, “Bushe ici cimuti cili nemyaka inga?”

¹⁰ Kabili atile, “Napapita imyaka amakumi yatatu,” nangu ifingaba ngefyo. Ewacibyele.

¹¹ Kabili Natile, “Mulalya ama apo ukufuma panshita catampile ukutwala?”

“Ee, mukwai.”

¹² Natile, “Nifinshi ficitika kuli cilya cimuti? Nga kuti wacilolesha, muno nimu Kasakantobo, kwalikaba ili lyonse; lelo nomba amabula yalepona ukufuma muli cilya icimuti, kabili amenshi yalafuma mu misambo, ukuya mukati kamishila. Nga cakuti yaikala apa pamulu mumupepo, icimuti kuti cafwa; lelo yena yalaya panshi mulukungu, ukuifisa ayene ukufuma kumwela watalala. Nga cakuti yaikele pamulu palya, kuti cafwa, tekuti citwale ama apo nakabili. Lelo yaya panshi ukuifisa mumishila, ukubwela umwaka ukonkelepo, ukumiletela ama apo ukufuma kuncende imo, namabula.”

13 Kabili Natile, “Nomba, mukwai, Nde—Ndekabila ukuti munjebeko Amano ayalenga amenshi yafume mucimuti ilyo umupepo taulaisa, nokuya mukati kamishila mukufisama? Nga kuti mwanjeba icicita ico, kabili mwacilondolola kuli ine, icicita ico, ninshi Ndi nokumisuminisha ukubika ukuboko kwenu pali Lesa.” Natile, “Bikeni amenshi pacipampa mumone nga cakuti yalinokucita ico, mumone nga ukupilibuka kwanshita kwalacita ico. Kwalibako Amano yamo ayakalamba ayatwala yalya menshi mulya mukati kamushila wa cimuti, kabili nomba nokuyaleta nakabili nobumi bupya. E Lesa.”

14 Kabili atile, “Nshatalaya kuchalichi imiku iingi.” Atile, “Lelo kwaliko kashimikila uwaishile kuno ku Acton, panshita imo, kabili aebele namayo umo, uwaikele kulya palupili, munyina eko aali mukulongana kulya mu bushiku, no kumweba ukuti alepepelako inkashi inankwe iyakwete ipwalonda.” Kabili atile, “Umukashi wandi na Ine twali kulya kukumwafwilisha.” Nokutula, “Aalilwele nganshi, nepwalonda lyamumala, ukufika kukumupilibula mufyakufimbana, nafimbipo. Inkashi inankwe yabweshele akatambala,” yatile, “panuma ulya mwaume amwebele palwa mibele yakwe kabili na fyonse, atile “uyebika akatambala pali ena.” Kabili atile, “Ena ali umutuntulu ileelo.”

15 “Kabili cilangishafye,” Natile, “Amano yamo yene ayaebele yalya menshi mucimuti, cila mwaka, pacinso cenu, yaya panshi kumishila ukuyafisama, cali Mano yamo yene ayanjebele ukuti umwanakashi ali nokundapwa lintu ena abikile a . . .” Natile, “Cilya tacili ica—ica kupapusha nganshi. Namukwata kashimikila uwawamishapo uwiminine palukungu pamyenu, icimuti, icimyebe cila mwaka.”

16 Nga kuti twalolesha konse konse, tulemona Lesa konse. Ali mucimuti conse, ibula lyonse ilya cani. Takuli icingacipanga kanofye Lesa. Kuti twapanga icapalako; lelo teulya mweo, ni Lesa.

17 Nomba, akalibula akanono akacani kalilundwako ku mayanda yamo pano, kabili tulefwaya ukubika utu utubana utunono kuli Shikulu. Teddy, twalikhwata ulwimbo ulunono muno ulo twimba, *Baleteni Bengile*, lulishe ilyo banyina abalefwaya abana ukubikwa, nabawishi, baleleta abana babo abanono kuno ku cipailo.

18 Kabili natukwata amaluba ayengi aye Pasaka pano pa cipailo muno lucelo, teifyo fine? Owe, owe! Ndeelenganya pali uwakwa Maria umunono, Luti, uwakwa Rabekah, umunono Yakobo, Paulo na Yohane, bonse pamo pano, amaluba ayanono aye Pasaka ku nkulo imbi.

19 Cena cilifye bwino, palya pene. Ndecetekela Munyina Beeler alefwaya ukusenda ici cikope ica uyu—uyu muntu umunono uwiminine pano, mwi—mwishikulu wakwa Munyina Wood, Nkashi Wood pano. Kabili nabambi baleisa nomba nabana babo

abanono. Isenifye kuntanshi, mwebantu. Cilya cilifye bwino. Munyina Neville.

²⁰ Kukalamba ukwampana kwacupo camushilo, calashikwa na Lesa. Kabili ukupitila mucupo camushilo emwishila aba abatemwikwa abana abanono.

²¹ Munjebeko ishina lya mwana uyu nomba. Brenda Sue. Naucinja, wemwana, ukufuma apo Nakumwene pakubala. Ukuba, uyu ni Brenda Sue Wood, mucine icuma icauma umutengo kumitima yesu bonse, kabili nokucilapo kuli uyu nyina umunono na wishi.

²² Kabili munshita sha Baibele, abantu abengi balesansa utu tunya utunono, lelo ifwe tulesha ukukonka imibombebe ya Baibele iyapalama nganshi ngefyo twingacita, ifwe tatwamonapo uko basanshilepo, muli Baibele, lelo bena baletelwe kuli Shikulu Yesu kabili Ena alibapalile. Kabili twabasenda, nga babomfi Bakwe, no kubemya kuli Ena.

²³ Ndecetekela namwishiba ifyo wishikulu ali uwacilumba, namwishiba. Eico lekeni tukonteki imitwe yesu pakashita akanono.

²⁴ Shikulu Yesu Kristu, u Mwana wakwa Lesa, uwapelwe pamilandu wa milandu yesu. Kabili cintu icauma umutengo ukumona abana abanono ukuletwa kuli Imwe, mu kwibukisha kwa cintu icacitike imyaka iingi iyapitapo, ilyo banyina na bashibo baletelwe abana babo kuli Imwe. Twatambika kuli Imwe, ileelo, mumaboko yacitetekelo, umunono Brenda Sue Wood, uyo watumwa mulupwa lwakwa Munyinefwe Davidi nomukashi wakwe umusuma. Taata Lesa, paaleni uyu mwana.

²⁵ Baleyebelela icicetekelo cabo muli Imwe, lintu balelangisha abana babo abafuma mu kwampana kwabo. Kabili tulepepa ukutila Mwalabapaala. Kabili lekeni imitima yabo ikabe na Mupashi wa Mushilo, ukwikala uwa bulesa nganshi, umweo uwasangululwa, ukutila aka kanya kalaletwa mu ng'anda ya bwina Kristu, ukukushiwa mukukoselesha kwa kwa Lesa, nokwikala umweo wakatwalilila, umweo uwansansa pano pesonde, noku Mibombela inshiku shonse isha mweo bwakwe. Kabili namu Bukata, uko indupwa shilongana pamo, lekeni umunono Brenda Sue nabawishi nabanyina, nabantu babo bonse, balongane kucipuna cakwa Lesa, abalubulwa kukusenamina kwakwa Kristu, uko twamwimisha kuli Ena nomba.

²⁶ Nkashi yandi umunono, nomba Ndekupela kuli Shikulu Yesu Kristu, kumweo wa mulimo kuli Ena, mwi Shina lyakwa Yesu Kristu, u Mwana wakwa Lesa. Amen.

²⁷ Lesa akupaale, Marilyn, David, insansa ishingi nokulunduluka. Lekeni uyu umunono ekalile ku Bufumu bwakwa Lesa.

28 Nomba, moneni umulumendo umusuma, nokumwentula ukukalamba pacinso cakwe. Ishina lyakwe? [Nyina aasuka. Tapali amashiwi pali tepu—Kale.]

Sharon Rose... [Nyina atila, “Sharon Daulton.”—Kale.] Daulton. Daulton. Bushe uyu mwana wakwa Munyina Ed? Ukuba, munshila imbi, limbi imyaka amakumi yabili na ibili iyapitapo, Lesa asendele ukufuma mu maboko yandi umunono Sharon Rose, uyo uwaba mu Muulu, ileelo. Kabili nomba, kuleta kuli Ena, umunono Sharon Rose Daulton. Twalishiba Munyina Ed na Nkashi Daulton, aba, ngefibus a ifyatemwikwa. We mwana wa temwikwa we!

Shifwe Wesu uwa mu Myuulu, twaleta kuli Imwe uyu umunono Sharon Rose. Mucibukisho shakwa Shikulu Yesu umukalamba, Uwaiminine pesonde, kabili ba Muletele abakashana abanono ngoyu, Napepelako uyu mwana, Shikulu. Leken i akekale nokuba uwamaka nobumi ubusuma. Leken i akabe nomweo ku bukata bwakwa Lesa. Paaleni bawishi naba nyina. Leken i cena cikaletwa mukusambilishiwa kwakwa Lesa. Balelanda pacitetekelo cabo muli Imwe ilyo bapela umwana wabo kuli Imwe. Nomba twapela kuli Imwe, umunono Sharon Rose Daulton, ukutila Mwalapaala ubumi bwakwe, Shikulu. Namuleta ukufuma kumaboko yabanyina nava bawishi, kuli Imwe, Shikulu wandi no Mupusushi, Yesu Kristu, kubukata Bwakwe. Amen i.

Lesa akupaale, nkashi, na iwe, munyina.

Oh, owe! Umunono, umulumendo umulwele. Nifinshi filemucusha? [Ba nyina batila, “Umutwe wakwe uleya ulekulilako.” Pali tepu tapali nangu cimo—Kale.] . . . cintu cimo icaibela. Nali Mucetekela.

Shikulu, Lesa, Natambika kuli Imwe Mason munono. Napepa, Shikulu Yesu, ukutila Mwalasenda uyu mwana uo Njikete mumaboko yandi, ku kumubika kuli Imwe. Natipa ukucululuka ukwaba pali ena. Mwi Shina lyakwa Yesu Kristu, leken i Mason umunono abikwe mu maboko Yenu, Shikulu, kabili leken i ukucushiwa kulefuma muli ena. Leken i umwana ekale ku bucindami no bukata bwakwa Lesa. Abafyashi balelangisha icitetekelo cabo ilyo bamuleta. Leken i Mundape umwana kabili nokumulenga abe bwino. Engekala ku bukata bwakwa Lesa, ukubombela Imwe. Shikulu Lesa, Ndepela kuli Imwe Mason umunono, mwi Shina lyakwa Yesu Kristu, pa bumi bwakwe kabili ku kundapwa kwakwe. Amen i.

[Tapali amashiwi pali tepu—Kale.] Cetekelafye no mutima obe onse.

Owe, umukashana umunono, nao? Ukuba, cilya cilifye bwino. Isa kuno, we mwana umunono. Iminina apa pene. Ishina lyobe niwe. . . ? [Wishi atila, “Sumner.”—Kale.] Sumner. Munyina na Nkashi Sumner. Ndecetekela mufumine ku

Georgia, teifyo cili? Nacitontonkanya ukuti Nacibukisha ipepo. Kwaliba abengi abantu kulya. Ici cili... ["Latrelle."] Latrelle. ["Dwight."] Dwight. ["Davidi."] Na Davidi. Namumfwa amashina yabo. Lesa Engalemba amashina yabo mwi Buuku lya mwana wa Mpaanga ilya Mweo.

Shifwe Uwa mu Muulu, tuleleta utu tunono utwapabuka kuli Imwe muno lucelo, ilyo Ndebika ukuboko kwandi patukuti utunono pa mitwe yabo, utunono utwanakilila utumishishi twa aba abalumendo. O Shikulu, bapaaleni. Abafyashi babo balilangisha ukutemwa kwabo kabili icitetekelo cabo muli Imwe pa kupela abana babo. Kabili tulebabika kuli Imwe, Shikulu, ilyo balepokwa ukufuma mu maboko ya bafyashi, ukuti bengeminikwa pano pa cintamba luno lucelo, ukuti bengabikwa imyeo kuli Lesa. Bapaaleni, Taata. Twapepa ukuti Mwalabalenga ukuti baleikala nensansa, inshiku shonse isha mweo wabo, u Mweo wa Muyayaya mwi sonde ilileisa. Lekeni bena bakakushiwe mukusambilishiwa kwa kwa Lesa, mu ng' anda ya bena Kristu.

Nomba, ku mulimo wakwa Yesu Kristu, wapelwe icilangililo kuli bakapyunga Bakwe, ukutila balingile ukukonka nge fintu Acita, Nabapela kuli Imwe, mwi Shina lyakwa Yesu Kristu. Amen.

[Tapali mashiwi pali tepu—Kale.]

Mukati mulya mu calo calubuuto lwakasuba ica Georgia, uyu mwana aletelwe kuno kuli ba wishi bakutemwa na banyina, ukuti aletwe kuli Imwe muli luno luchelo lwacibukisho. Ici cikombe ca kusenamina Kwenu mulupwa lwabo. Napepa ukutila Mwalapaala umunono Renee, nyina na wishi. Kabili bena balalangisha icitetekelo cabo muli Imwe, pakuleta umwana, ukufwaya amapaalo Yenu pali ena. Kabili lekeni ekale no kuba uwa maka, umwina Kristu uwa nsansa, inshiku shonse isha mweo wakwe; kabili nokukwata u Mweo wa Muyaya munshiku ishili nokwisa, mucalo icili nokwisa. Peleni ici, Taata. Ilyo Mwacitola utu utusuma utunono utuntu, nga utu tubaice luno lucelo, mu maboko Yenu Mwebene, indupwa shalilangisha icitetekelo cabo muli Imwe, pakubaleta ku babomfi Benu. Kabili ifwe tulepala umunono Renee nokumupela kuli Imwe; ukufuma mumaboko ya bafyashi bakwe, kuli Imwe. Mwi Shina lyakwa Yesu Kristu, lekeni Mumupale. Amen.

Akupaale, munyina. Lesa akupaale, Renee.

Katwimbefye versi imo inono iya lulya.

Baleteni, baleteni,
 Baleteni ukubafumya mu lubembu;
 Baleteni, baleteni,
 Leteni abanono kuli Yesu.

²⁹ Owe, ifyo Ningatemwa ukwiminina mumulongo nokulanda pali cila umo uwabana banono, lelo Ndifye uwakokomoka,

nangu cibe ifyo, kabili abantu nabeminina. Munyina Wood acinjeba luno lucelo, acilanda ati inuma yakwe yacilakalipa, kumulandu wakwiminina. Tamwaishibafye eflyo Mitotela pakwiminina nokulolela! Kabili Nalaba uwa angufyanya nembila, nga ifingacitwa. Kabili mumfwikishe mukuposako amano.

³⁰ Nshakwete inshita yakupekanya ukulongana kwa lucelo, nangu iyi mbila luno lucelo, pakashitafye akanono. Nabulile isambililo necintu cimo ico cali icapusanako.

³¹ Kabili Ipasaka lya kulekelesha Nashimikile pe sambililo lya: “*Uwa mweo, Alintemenwe. Ukufwa, Alimpuswishe. Ukushikwa, Asendele imembu shandi ukutali sana. Ukubuuka, Alitulungamike abantungwa umuyayaya. Ubushiku bumo Ena Aleisa, owe, ubushiku bwa bukata!*”

Kabili mulucelo twacishimikila pesambililo: *Ine Ninjishiba.*

³² Kabili nomba, nga Shikulu asuminisha, Ndefwaya ukubelenga ukufuma muli chapitala ya Washila Marko. Kabili mupepe pamo naine nomba.

³³ Kabili lilya line panuma ya ici kwalaba ukulongana kwa kundapa. Kabili nomba panuma ya kulongana kwa kundapa kwalaba umulimo wa lubatisho. Kabili nomba ukulongana kuli nokuba mu bushiku pa seveni-sate.

³⁴ Nomba Marko 16.

Kabili ilyo isabbata lyapitile, Maria Madalena, . . . Maria nyina wakwa Yesu, na Salome, baliletele imisaashi sha fyena ifisuma, pakutila bengesa no kumusuba.

. . .ku maca sana pa bushiku bwakubalilapo mu mulungu, baishile ku nshishi pakutula kwa kasuba.

kabili balandile umo babelele ukuti, bushe Ninani walatukunkulushishako ukufumyapo icilibwe pa mwinshi wa nshishi?

Kabili ilyo baloleshe, bamwene ukutila ilibwe lyalikunkulwike: pantu lyali ilikalamba nganshi.

Kabili ilyo baingile mu nshishi, bamwene umulumendo naikala ku lubali lwa ku kulyo, nafwala umwingila uutali uwabuta; kabili baliumfwile umwensho.

Kabili balandile kulibena. . .Kabili ena asosele kuli bena ukutila, Mwiba nomwensho: Mulefwaya Yesu waku Nazaleti, uyo uwatanikwe: ena nabuuka; ena tali pano: moneni icifulo apo bamulambalike.

Lelo kabiyeni munshila yenu, kabili mwebe abasambi bakwe na Petro ukutila ena aleya pantanshi yenu mu

Galilee: kulya eko muka mumona, nga fintu alandile kuli imwe.

Kabili bafumine mukwangufyanya, kabili babutwike ukufuma munsishi; pantu bena baletutuma kabili balisunguka: kabili tabalandile nangu cimo ku muntu uuli onse; pantu bali nomwenso.

Nomba lintu Yesu abukile ulucelo celo pabushiku bwakutendeka ubwa mulungu, amonekele intashi kuli Maria Magadalini, umo atafinshe imipashi yakowela cine lubali.

Kabili aile nokubeba ukutila ali pamo nankwe, ilyo ena . . . ilyo balelosa nokulila.

35 *Mwamona, bali pacishala camito, nabo.*

Kabili bena, ilyo baumfwile ukuti ali no mweo, kabili alimwenwe kuli ena, tabacetekele.

36 *Ifyo yaba ayankama Amashiwi yakwa Lesa!*

Panuma ya cilya amonekele kuli . . . imimonekele imbi kuli babili, ilyo bale enda, nokuya mucalo.

Kabili ilyo . . . kabili baile nokweba abashele: nakabili tabacetekele.

Panuma amonekele ku bali ikumi na umo ilyo baikele balelya icakulya, kabili abebawile na ukuko- . . . na— na uku kana cetekela no kukosa kwa mitima, pantu tabacetekele bena balya abamumwene panuma ya kubuuka kwakwe.

Kabili alandile kuli bena ukutila, Kabiyeni mucalo conse, . . . nokushimikila imbila nsuma ku ca mweo conse.

Uyo uwacetekela no kubatishiwa akapusuka; . . . uyo uwakana ukucetekela ali nokusekwa.

Kabili ifi fishibilo fikakonka abo abacetekela; Mwishina lyandi bena bakatamfya ifiwa; bakalandila mu ndimi ishipyia;

Bena bakekata insoka; . . . nga banwa icabwanga, tacakabacite ububi; bakabika indupi shabo pabalwele, . . . bena bakondapwa.

Eico kanshi panuma ilyo Shikulu alandile kuli bena, ena alipokelelwe ukuya mu mulu, kabili aikele kukuboko kwakulyo kwakwa Lesa.

Kabili bena baile, nokushimikila konse, Shikulu alebomba na bena, nokushininkisha icebo nefishibilo ukubakonka. Amenii.

37 *Kuti natemwa ukubuula isambilisho ukufuma kuma shiwi yabili: Kabiye, Ubebe.*

38 Namwishiba, tacicite cisuma sana ukuya nga taukwete icintu cimo icakulanda. Ndetontonkanya ukuti ubo ebulifye ubukulu nganshi ubwafya ubwalelo. Tulaya mukulanda, tulaya lelo tatukwata nangu cimo icakulanda, tapaba necakunonkamo icili conse, tapaba ne cingafwa abantu.

39 Lelo nga twalakonka amafunde nga aba abasambi abapelwe umulimo, natukwata umulimo umo wine, “Kabiye, webe abasambi Bandi ukuti Nimbuka kubafwa.” Kabiye, ulande ico!

40 Elyo Atiila, “Kabiye, ushimikile ico, no kulangisha ifi fishibilo ukutula Ndi uwa mweo ukufuma kubafwa.” We mbila we! “Kabiye, ulande, kabili kabiye, ulangishe abasambi Bandi ifi fintu ifyo wamona, ukutula Nshili uwafwa, lelo nimbuka ukufuma kubafwa.”

41 Mu Mbila ya lucelo muno lucelo, twacisanga ukutula cila umo pali ifwe alikwata akamupili ka macushi nokweshiwa ako twikalapo abasonkama, munshita shimo, ukulolela icitalaliko. Twacisanga ukutula umukalamba Yobo alikwete icimonwa, pantu bali tabalakwatapo i Pasaka, lelo amwene imyaka amakana yane kuntanshi muno lucelo. Amwene imyaka amakana yane kuntanshi, i Pasaka, kabili abilikishe, mukupelelwa kwakwe, “Ninjishiba Kalubula wandi wa mweo! Inshiku sha kulekelesha, Akeminina pesonde. Nangula panuma imititi yankanda yaonaula uyu mubili, nalyo line mumubili wandi Nkamona Lesa.”

42 Nomba, panuma ye Pasaka, tulesanga ukutula Lesa apele umuntu umulimo, “Kabiye, ubebe! Kabili nga wabeba, *ifi* fikakukonka. Kabiye nokubeba!”

43 Nomba, cena tacicita icisuma, ngefyo Ndandile, ukuya, ukuya, kanofye namukwata icintu cimo icakulanda. Kabili nga ukwete imbila yalubana iyakulanda, ninshi tacacite icisuma nangu cimo. Ufwile walanda ico icili icankama.

44 Panshita imo akale Nalebelenga mwibuuku, palwa mulumendo umunono uyo uwali...aingile mukucimfyanya. Kabili muli uku kucimfyanya aali nokuipangila umwine ishina ilyalumbuka. Onse umulumendo umunono uwingasunga ishiwi lyankama mumano yakwe mpaka afika pancende imo, kabili alelanda ishiwi lyankama ili, nabalesunga impongolo balemusuminisha ukwingila. Ico cali cakweshwa apo Ukucenjela Kwa mwana kwapela. Kabili nga afika pancende, alelanda amashiwi yankama ayapelwe kuli ena, impongolo yali nokwisuka kabili ali nokucimfya nomucinshi uukalamba.

45 Umulumendo umo umunono, uwali uwalubilo-nganshi, kabili uwaishibe bwino bwino ukutula kuti abacimfya abalumendo abashala mukucimfyanya, nangu efyo ena amwene. Alepitulukamo cila bushiku, mukubutuka. Efyo aletukula bapwapwa bakwe abanono, nokupekanya umubili wakwe ukuba uwaonda, icakuti engakana ukunaka bwangu ilyo

alebutuka. Kabili alepitulukamo mufyakutampako namakasa yakwe, nokubika umutwe wakwe pantanshi yabalumendo abashala. Nefyakupema panshita yakubutuka kwakwe, pakuti asunge umwela wakupema uwaleingila mumubili wakwe, ukuti engatwalilila ukupompa, ukutila umutima wakwe wingakana ukubwelela panuma sana. Ena alicibelengele ukufuma ku ciputulwa conse ico engasanga.

⁴⁶ Kabili mulucelo ilyo ukucimfyana kwatendeke, kwali ukucila umwanda umo na makumi yasano abalumendo abanono abatantikwe mumulongo, abamushinku umo. Ulya mulumendo alikwete icimo-icisuma, ukulingana nemyaka akwete. Kabili aibukishe ukupitulukamo konse eko alecita. Kabili aipekenye. Baile pa mushilwa, babika nefinso fyabo ku—ku ntambo iyo iyaletelwe palya, basunkile imyona yabo inono kuli cena. Ena alisomene amafunde yonse aya cilya, ukuilenga umwine uwaiteyanya.

⁴⁷ Kabili ilyo imfuti yalilile, kabili intambo yaliputwilwe, abalumendo abanono batolweke ukuya kuntanshi. Kabili noyu umulumendo umunono uwakosa nganshi mpaka atolweke ukucila bonse bena. Kabili mulya umwakubutukila aile nolubilo ulwine lwine, uwakanshiwa bwino, mpaka nokucila bonse abo abali muli kulya ukucimfyana. Kabili ali kulya, oh, inshita iitali sana, nalimo miniti atemwa ukucilapo, ilyo abakalipo pali bambi abalebutuka tabatalile nokufika pancende ilya.

⁴⁸ Lelo, konse ukukanshiwa kwa mubili wakwe, alilabile ishiwi lya nkama. Ena alilabile icintu ico ali no kusosa, pa kumusuminisha ukwingila pa mpongolo. Kabili aendele kunuma na kuntanshi, no kutontonkanya lyena, nokufwailisha mu mano yakwe. Ena aali uwasakamana sana pafya cifyalilwa, imibele ya mubili wakwe, mpaka alabile icintu icali icikankala. Palya, ukukonka umulongo, bamo abalumendo abashalebutukisha, baibukishe ishiwi lyankama, kabili baingile mukati.

⁴⁹ Efyo cili nelelo! Tuli abasakama sana mukukula incende shamushilo ishikalamba, na machalichi ne fikulwa, nafimbipo, kabili abasakamana sana mukusunga amachalichi munshila iisuma, nefikulwa ifisuma nefipuna fyansalu shamutengo ifisuma ne finanda ifisuma. Bakapyunga besu abakanshiwa bwino ukufuma...Balikwata Dokota bwamasambililo DL., Ph.D., LL.D. ama digiri, lelo twalilaba ico tulebutukilapo. Ubo e bwafya. “Kabiye, webe abasambi Bandi ukuti Nimbuka ku bafwa kabili Ndi nokubakumanya mu Galili.” Ifwe twalilabako ishiwi lya lufungulo. Twaliba abapamfiwa nganshi ne fintu fimbi, ukupanga ama chalichi ayakulu, ukukuula ifilonganino ifikulu, mpaka twalaba ishiwi lya lufungulo.

⁵⁰ Imyeo iingi yalipusushiwa kumulandu wakupekanya pa fintu ifileisa. Inshita imo iyapitapo, bali Njebele ukuti mu Florida, umuntu uusabankanya ilyashi, abamona pafya

miceele, balitumine ilyashi ukutila kwali imfula yacipupu iyo yali nokwisa. Kabili umwaume umo uwaleteka inkoko, aile kubena mupalamano nokubeba ukutila kwali nokuba imfula yacipupu. Alipuluula, nokutila, “Fintu fyabulamo amano!” Kabili atwalililepofye. Tacingilile inkoko shakwe. Tailemo namucaimbwa. Tapekenyepo nangu cimo. Kabili umwina mupalamano ena aliipekenye. Lelo shonse, isha uyo muntu uushaumfwile ukusokwa, inkoko shakwe shonse shalisendelwe nomwela nokufwa, ing’anda yakwe yalitobawike, ifitekwa fyakwe fyaliluba, kabili balimutwele kucipatala. Fyonse ifi pantu tapokelele ukusokwa! Alishibe ukutila imbila yalipelwe, lelo alifililwe ukuposako amano ku mbila.

⁵¹ Ulya e musango cena cishilemo ilelo, na bantu besu abengi, nama chalichi yesu ayengi. Twalishiba ukutila Baibele isambilisha ukutila Yesu Kristu aba cimo cine mailo, ileelo, no muyayaya. Twalishiba ukutila Baibele isambilisha, Yesu atile, muli Yohane Washila 14:12, “Uyo uwacetekela muli Ine, nangula, imilimo iyo Ncita nao akacita; imilimo ikalamba ukucila iyi akacita, pantu Ndeya kuli Taata.” Nomba twaliba abasakamana ifintu fimbi, tulakana ukusenda ukusokwa, tulakana ukuposako amano. Twalibutuka, lelo tatwaposi amano ku Mbila. Twaliya, lelo tatwaishiba ifyakulanda nga twafika kulya.

⁵² Inshiku ishinono isha fumako ilyo amachalichi ya muli sonde, ilyo ama chalichi ya Bwina kristu yaletelwe ku cansoni kabili umusebanya, ilyo shimucindikwa kabili uwalumbuka kabili uutina-Lesa umubomfi, Billy Graham, aletelwe mukulolenkana na Baibele. Alibutwike, lelo alilabileko i Mbila; ilyo ulya umwina Muhammadi aiminine ku cimo cakwe no kumweba, “Ngeci e Cebo cakwa Lesa, lekeni tumone imwe ukulenga Cena ukulangishiwa.” Ena alibutwike bwino, ukupuputulwa ukukalamba, ifintu ifikalamba. Lelo, ilyo caishile kucifulo, ena takwete i Mbila.

⁵³ “Ine nimbuka ukufuma ku bafwa. Naba cimo cine mailo, ileelo, no muyayaya.” Ukubutuka ku mubili, inkuta ishisuma, ba membala abengi, ifilonganino ifikalamba, lelo ulu te lufungulo. Moneni ico cakonkelepo, “Kabili ifi fishibilo fikakonka abo abacetekela.” Kabiyeeni, lelo bena tabaishibe ifya kulanda.

⁵⁴ Lesa tatalile atuma umuntu kanofye Ena amupele icintu cimo icakulanda. Lesa lyonse alashininkisha Ifyebho Fyakwe.

⁵⁵ Ukulaya, lelo ukufilwa ukulanda ilyo wafika kulya. Te mulandu ifyo imisonkano yakupuputula yobe yaba, ifyo ichalichi cobe cili, nangula ifyo icilonganino cobe cakulisha ukucila fimbi, nga taukwete fimo ifyakubeba bena, ni cinshi ukwete ukucila pebumba lya bantu ilikolongene pamo pancende yakukumaninapo?

⁵⁶ Twalikwata i Mbila yakweba isonde, “Yesu wa mweo! Ena tafwa!” Ukuposako amano ku Mbila!

57 Muli cino calo cikalamba ico ifwe nomba tuli abatotelapo, United States of America, mu cimfulunganya cakwe conse, muli fyonse ifishawama ifyakwe, shonse incende shakwe ishibi, acilifye ecalo icikalamba mu calo, kabili mukutendeka, umulandu wakweba ati tacatampilwe bwino. Tacikwete muli cena i Mbila.

58 Imyaka iingi iyapitapo, ilyo cali mubwaice, ilyashi lyaisa mu mano yandi, ukutila aba British bali nokusenda ubuntungwa bwa cino calo. Kabili kwaliko ibumba lya bantu abo bailongenye abene capamo kabili bali pa mulimo, balelolesha. Kabili kwali kabalwe uwaiminikwe pamo, na kanina uwaipekanya ukunina pa nshita iyili yonse. Icintu cakubalilapo apokelele cali cishibilo ukutila aba British baleisa, kabili aninine pali kabalwe wakwe. Busuma nshi cinga mucitila ena ukusunka kabalwe wakwe? Busuma nshi cinga cita, ukupuma kabalwe no kwesha ukupanga inshila yakwe ukufuma kuli chlichu ukuya ku Boston? Busuma nshi cinga mucitile nga ena takwete imbila yakweba abantu? Nga baishibe shani pakuti baipekanya abene?

59 Abesu abalelo ba Paul Revere nababutuka bwino, nomba, balebutukafye, tapali i Mbila. Inshita naifika pano, ubwafya epo buli! Icalo cili kumpela! Ama chalichu nayafika pakusondwelela. Ifyalo nafifika pakusondolwela. Ubuntunse nabufika pakusondolwela. Scienci naifika pakusondolwela. Twalikolonganya no kupanga amacalichu ayakalamba, twaliwaminishiwa bakashimikila besu kabili ku mubili ukubabika capamo, ukuti bengeshiba ukubomfya amashiwi yabo ayakulondolola ifilecitwa namashiwi ayalondolola umusango filecitilwamo, ne fiunda fyayako na—na fyonse ifiunda fyabo, nafyonse ifyabafye ifyalungama mufya matontonkanyo, ukulanshanya na bantu. Lelo ifyo Yesu tefyo alandile!

60 “Mwi Shina Lyandi bakatamfya ifiwa. Bakalandila mu ndimi shipya. Ngacakuti insoka ya busungu ububi yabasuma, tekuti ibaletele ubwafya. Nga babika amaboko yabo pabalwele, bali nokundapwa.” Isonde lilefwaikwa inkombe iikwete i Mbila, ukulandapo cimo, kabili nokwishiba uko i Mbila ifumine kabili Uo Ifumineko.

61 Paulo Revere, ilyo aninine pali kabalwe wakwe, umwaume wabulamba, umuntu uyo uwaba mwilyashi lyakale epofye kwaliba icalo cakubelako mwilyashi lya kale. Aninine kulya ukunina ukukankala ukufuma pama stepu ya chalichu, nembila iyo iyacenjeshe bonse, ukufuma ku mupina wapeleleshako ukufika kumukankala pali bonse, ukufuma ku mulimi ukufika kuli shimakwebo, “Aba Britishi baleisa!” Kabili aba bulwi baipekenye abene kukusansa. Kabili ici calo icikalamba calipusushiwe.

⁶² Nga cakutila ici cabupyani cakwa Lesa, nga aba bantu abo Lesa afwilile, nga i Chalichi icitwa ne Shina Lyakwe, nga kuti lwapusushiwapo, tufwile twakwata inkombe ne Mbila ukufuma ku Cipuna ca bufumu, ukukumanya ukubeca kwa buno bushiku. Kuliko Goliati, lelo Lesa mucine akakwata Davidi ku cifulo cimo. Tufwile twakumanya uwakwimininako. Tufwile twakwata u. . . Tufwile twakwata i Mbila.

⁶³ Tuleya, lelo ukwabula nangu cimo icakulanda. Cileshininkisha ico, ilyo twaisa kuncende iyo icalo nangula abantu abakana Yesu Kristu ukuba u Mwana wakwa Lesa, nokwiminina pa cinso caba kapyunga abo ababeca aba lelo. Kabili mu cisaka ca chalichi ilikalamba, ukusangamo ba Kabombela pamo ukufika ku makumi yatatu balikwata ama pepala pa myaka amakumi yabili nangu amakumi yatatu, ukutila bena niba membala ba cilya cibungwe caba Bombela pamo, muma chalichi yesu aya ampana. Cinshi ico twinga cita? Cilelangisha ukutila na babutuka ukwabula i Mbila; ukushitisha ububeli bwine ubwa nko, ukushitisha ububeli ubwa tantamikwa ubwa Chalichi.

⁶⁴ Conse calisa mukulwishanya. Calisa kuncende yakuti i Chalichi linono ilyo ilyacetekela i Mbila, kabili ilyaiminina pamolu yonse yabili, na menso yabo ayatonta ku Capindana, mu mitima yabo ukututubuka kwakwa Yesu Kristu, kulepya! Calisa kuncende uko inko shonse shifwile ukwishiba Ico. Ni mukulwishanya. Emulandu wine amachalichi. . . Ilyo Akabungwe kama Chalichi, kabafye akaisushiwamo nefya Kubombela pamo, emulandu wine teti bacetekele mu cakupapusha. Emulandu wine teti bacetekele mukundapwa kwa maka ya Bulesa; tabakwata i Mbila iyili yonse mu mitima yabo, temulandu nefyo balebutukisha nganshi.

⁶⁵ Nga Mupashi wa Mushilo aisa mu mutima wa muntu, ena ali nokucetekela ukuti Yesu Kristu alibuuka ukufuma ku bafwa, kabili Ena ali uwa mweo muli ena, ukucita, kabili ukucita ubufwayo ubo Aisa mukucita; ubufwayo, ubufwayo bwakwa Lesa ukupitila mu bumi bwa muntu.

⁶⁶ Lelo, ubwafya, ifwe tulabutuka, ifwe tuya ukwabula i Mbila. Tuya nefya masambililo yabu lesa. Tuya neca musango wa kupilibwilamo kwa Malembo ukwaa chalichi.

⁶⁷ Ifwe tulingile ukuya no kututubuka! “Kabiye, webe abasambi Bandi ukutila Ndi no kulonganika ichalichi icipya”? Iyo, mukwai! “Kabiye, webe abasambi Bandi ukutila Nimbuka ku bafwa, ngefyo Nalandile ukuti Ndi nokuba.” Ilya e Mbila ku Chalichi muno lucelo, ukutila Yesu tafwa. Wamweo, kabili umukalambafye kabili uwamakafye ileelo ngefyo lyonse Aali.

⁶⁸ Twalikwata imbila ishingisi isha kusoka, uku tuteyanya, Paulo Revere na bambi abaume abakalamba, kabili amabulwi ayakalamba ne mfula ya mwela, ne fintu.

69 Elyo, Lesa atuma i Mbila ya cikoseleshi. Iyi yali ni Mbila ya cikoseleshi.

70 Inshita imo iyapitapo, ilyo bakwete ubuusha ku Kapinda ka kulyo, aba Bunu baletele ukufuma ku South Africa abantu bakulya, ebotwita, ileelo, “umuntu we langi.” Kabili bena babaletele kuno lubali nokubashitisha ku bena America baku Kapinda ka kukulyo, ukupangamo abasha ukufuma muli bena.

71 Ukwima apakalamba palwa ico mu Africa ileelo, ukwipayana, kabili na fimbipo, ukutwalilila. Balelwisha ubuntungwa bwabo. Balikwata insambu shakulwisha ico. Lesa apangile umuntu; umuntu apangile abaasha. Tacatalilwe acipingwa.

72 Imyaka iinono yapitapo, Nali mucikulwa icikulu nangu emo basungila ifyakale umukalamba, icapala ifyo. Naleenda enda ndeshinguluka, ukulolekesha pa fikope ifya pusana pusana ne fintu, pantu Ndakumbwa ifyakulenga. Ndetontonkanya Lesa aliba mufyakulenga. Kabili Nalyendele, kabili Nalimwene kwaliko umwaume umukote uwa nkanda Yafita, ena aali umukote nganshi, uwapetama mu mabeya yakwe, na kapimfya akanono aka mushishi kunuma ya mutwe wakwe. Alifwele necisote cakwe. Kabili ena aleenda aleshinguluka, ne cintu cimo muli *ulya* musango, ukulolekesha mumbali, kwati aletamba nangu alefwayapo cimo mulya basungila ifyakale. Naliminine noku mutamba pakashita akanono.

73 Kabili panuma ya kashita aishile fika pakabokoshi kamo akanono mulya. Kabili aloleshe mukati mulya, kabili alisungwike na menso yakwe ya iswike ukuposako amano. Ena alitolweke ukufuma ku mbokoshi pali miniti, afulileko icisote cakwe icinono ica kufyenta, no kucikata mu minwe yakwe. Kabili Nalemulolesha. Kabili ilyo umukote uwafita akontamike umutwe wakwe, ifilamba fyatendeke ukukonkoloka mu masaya yakwe. Kabili Nali mulolekeshe no kupapushiwa, pakashita akanonofye.

74 Elyo Natontonkenye ukuti, “Ndi no kusanga umulandu umuntu umukote asangalalilepo.” Nalyendele ukushinguluka kuli *ulu* lubali, kabili camoneke kuli ine kwati indeleshi eyali mulya.

75 Kabili Naloleshe pali ena naiminina palya. Kabili Nalimukonkele, Natiile, “Muli shani, yama?”

Kabili atile, “Muli shani, mukwai.”

76 Kabili Natile, “Nine kapyunga. Nacipapa ukumona iwe ulepeela ipepo pali ino ncende.” Natile, “Kuti nacetekela ukutila uli mwina Kristu.”

Atile, “Nine, mukwai.”

Kabili Natile, “Nicinshi cacikusansamusha nganshi?”

77 Atile, “Isa kuno.” Kabili Naendele nao umukote, kulya lubali. Atile, “Waimona ilye ndeshi?”

Natile, “Ee, mukwai.”

Atile, “Walimona itoni lilya palya?”

Natile, “Ee, mukwai.”

Atile, “Bika ukuboko kobe ku lubali lwandi.”

Natile, “Ninshi ilye ncende iyakalabana?”

78 Atile, “Ilamba lya busha lyalishingulwike palya, ubushiku bumo. Kabili *ulya* mulopa wakwa Abraham Lincoln.” Atile, “Umulopa wakwe wasendele ilamba lya busha ukufuma pali ine.” Atile, “Bushe ico teti cikusansamushe, na iwe?”

79 Naiminine palya mukusunguka. Natontonkenye ukutila, “Nga umulopa wakwa Abraham Lincoln kuti wasansamusha—wasansamusha umusha, pakufumyapo ilamba lya busha pali ena, nifinshi u Mulopa wakwa Yesu Kristu wingacita ku bantu apapala Rosella pano, abali abasha kuli bu cacolwa; kuli ine, ukufwa, uwa nkumbabulili umulanda?” Ena asendele umushipi wa lubembu ukufuma mu mutima wandi. Bushe cena teti cisansamushe umuntu? Bushe teti cimulenge ukumfwa uwapusanako? Bushe teti cimulenge ukuba uwabukapepa ilyo acitontonkanyapo? Teti mumone icimuti ukwabula ukukontenka umutwe wenu, nangu panono, ukwishiba ukuti Yesu alilubwile umweo obe pali cilya cimuti.

80 Ilyo tuletwalilila, pakashita, na basha, kabili netontonkanyo lyesu. Kwali ica bililwe, ica Buntungwa ica Kubila, ico bafwatike, kabili abasha bali nokuba abantungwa pabushiku bumo. Imwe tamwishibe, oh, nga tamwatala kumanya Kristu, tamwaishibe ifyo cilya capilibwile kuli balya abasha. Ilyo caile, imbila ukuya monse mu calo, ukuti, “Mukaba abantungwa pa bushiku bwa pakuti-na-pakuti, mukasuba. Muli nokuba abantungwa. Tamwakulafwala imishipi shabusha kabili, kabili tamwakulafopolwa nomba. Lelo muli abantungwa, kabili muli bekashi ba United States umukalamba. Iwe tauli umusha nakabili, panuma ya nshita ya kasuba ulucelo lumo-lumo.” Oh, ne subilo ilikalamba ilyo balolele.

81 Ngo mubembu kuti amona fye cilya! Nga umubembu kuti aumfwa fye i Mbila nsuma ya cine! Te kulunda ukwa chalichi, lelo ukushimikila kwa Mbila nsuma, ukutila imwe mwingaba abantungwa ukufuma kulubembu, ukutila imwe mwingaba abantungwa ku bulwele bwenu. “Pa nshita imo-imo,” iyo enshita imwe mwacetekela.

82 Namwishiba, balya abasha bali abansansa nganshi kabili pesamba lya kukabila nganshi, ukulolela akashita ilyo bena bali nokuba abantungwa, mpaka, bena banjeba, ukuti bakolongene pesamba lya lupili, banacifyashi na bana banono, bonse abalongana, kabili nabamo abakote. Kabili baninine ukuya

pa mulu wa lupili, pakati ka bushiku. Balishibe ukuti ilyo ubushiku bwacile nakasuba kabala, ukutila bena bali nokuba abantungwa. Teti cipose ukucila pali citika wa miniti ukusanika akasuba pamulu wa lupili, lelo bamo bali pamulu walupili, balelolesha, balelolesha. “Oh, ilyo akasuba katula, tuli abantungwa.” Ico cali u-m-w-a-n-a . . . nangula, a-k-a-s-u-b-a.

⁸³ Lelo ilyo u M-w-a-n-a aima ubushiku bumo pali ishi! Kabili ilyo u M-w-a-n-a aimine mupepi ne myaka amakana yabili ayapitapo, Aonawile shonse imishipi sha busha, Akakwile onse umufungwa, Aundepe ubulwele bonse, Apele ubuntungwa kuli abo abali muli bunkole. Ifyo tulingile ukunina no kumona!

⁸⁴ Kabili ilyo akasuba kabalike, intanshi, umuntu uwali pamulu sana, alikamwene, kabili abilikishe ku muntu wamukonkelepo ukuti, “Tuli bantungwa!” Kabili umuntu wakonkelepo apundile ku muntu uwaliko pesamba lya lupili ukuti, “Tuli bantungwa!” Mpaka cafikile ku nkambi ukuti, “Tuli bantungwa!” Pantu, akasuba kaletula, bena balelolela, ukulolela, ukulolela ilya nshita.

⁸⁵ Miku inga ukucilapo ifyo tufwile twalolela, leelo, u M-w-a-n-a wakwa Lesa. Tuli bantungwa ukufuma ku lubembu. Tuli bantungwa ukufuma kuma koli. Tuli bantungwa ukufuma kumisango. Tuli bantungwa ukufuma mu kupeepa, ukunwa, ukunwa ukucila mucipimo, pantu u M-w-a-n-a wakwa Lesa alibuka ukufuma kunshishi kabili alyonaula namakoli yonse. Konse ukusekwa nakupwa! Imisha nashilipilwa. Umutengo naulipilwa. Imembu nashifumishiwapo, kabili tuli abantungwa. Oh, tuli bantungwa, abantu! Ubusha? Ubuntungwa, ilyo Umwana wakwa Lesa aima no kundapa mu mapindo Yakwe!

⁸⁶ Ubushiku bumo Ena akabuuka ukufuma ku Cipuna ca bufumu, nokwisa bwela pe sonde. Kabili tukaba abantungwa ukufuma ku kukalipwa konse na matunko yonse, abantungwa ukufuma ku kukalipwa kwa buntunse konse na fyonse ifyaba pamo no bwikashi bwa buntunse, ukwikala Nankwe umuyayaya. Tukaba abantungwa. “Kabiye, ubebe,” ico ecintu ca kucita.

⁸⁷ Munshita ya Baibele, kwali umwaka wakusefya ukukankaala ukwaleisa. Abantu abaleshitishiwa pankongole isho bakwete, balikwete inkongole kabili bafililwe ukulipila, eico baleya nokuishitisha abene ku bantu, ukuba abasha. Kabili bali nokuba abasha babo, abasha babo, imyeo yabo yonse. Lelo, inshita ishing, kwaleisa ubushiku bwa kusenamina, ico icaishibikwe ngo mwaka wakusefya ukukankaala. Kabili ilyo mwaka wakusefya ukukankaala waishile, lyena kulya kwaile shimapepo kunse no kulisha intandala. Kabili ilya intandala yaiminineko onse umuusha, temulandu inshita ubutali iyo abombele kabili inshita ubutali iyo ali nokubomba, ilyo ilye ntandala yalilile, ulya umusha alelengwa ukuba umuntungwa. Ena alebika ulukasu nokuya ku ng’anda ku bana bakwe.

Ena talingile ukubomba nakabili, pantu ali umuntungwa ilyo intadala yakusefya ukukankaala yalilile. Ilyo intadala tayapele iciunda icishaishibikwa, lelo yapele iciunda icaishibikwa. Kabili umwaume aletuula panshi icibombelo cakwe, nokuya ku ng'anda umuntungwa ku busha.

⁸⁸ Muno lucelo, Baibele yacitiila, “Kabili nge ntandala yapela iciunda icaibela, ni nani uli no kwishiba ifya kucita?” Nga Baibele yalishimikila ukutula Yesu Kristu alibuka ukufuma ku bafwa, Ena aba cimo cine mailo, ileelo no muyayaya, kabili amapenga ayo tuleumfwa ayalelila ileelo yaletiila, “Inshiku sha fisungusho shalipita, takwaba icintu ica musango uyo nga ukundapwa kwa maka yakwa Lesa,” ni banani bali nokwishiba ifya kuiteyanya abene?

⁸⁹ Ico tulekabila ileelo ni nkombe ishasubwa ukufuma kuli Lesa! “Ena nabuka ukufuma ku bafwa! Ena aba cimo cine mailo, ileelo, no muyayaya!” Iyo e Mbila ya buno bushiku.

⁹⁰ Oh, kwali imbila ishisuma, lelo Ipasaka lyafimbile shonse! Ishisuma imbila; Ipasaka elyali conse ico! Ilyo abafwa... balepekanishiwa ukutula umulwani wakushalikisha... Twalimwene ubulwele ukundapwa mu Cipingo Cakale. Twalimwene ifisungusho ukucitika mu Cipingo Cakale. Kwali ifimonwa ifyaishile mu Cipingo Cakale. Lelo umuntu onse ailefye ku nshishi, alesunguka nga kuti abuka nakabili. Lelo ulucelo pe Pasaka, ilyo aba basambi bakwete i Mbila iikalamba nganshi iyo muntu uuli onse engatala ukukwata, cinshi ico bakwete? “Kabiye, webe abasambi Bandi ukuti, Nimbuka ukufuma ku bafwa!” Imfwa yali cimfishiwe!

⁹¹ Takwali nangu umo pe sonde, takwali kasesema, takwali umuntu umukalamba, takwali umuntu uwashila uwinga cimfya... Bena balecimfya amalwele ku Mupashi wakwa Lesa. Bena balecimfya inshita, ku Mupashi wakwa Lesa, kabili ukumwena libela ifintu ifyaleisa. Bena balecimfya cilya. Lelo takwatalile akubapo umuntu uwasubwa nokusubwa kulya ukwafumine kuli Lesa, uyo wingalanda ifi, “Kuti nabika umweo Wandi panshi, Ndi noku ubula kabili. Lepauleni uyu mubili, Nkaubusha pabushiku bwalenga citatu.” Takwatalile akubapo umuntu uwingalanda muli uyo musango. Kabili cena calebasungusha mu mitima yabo, nga cakutula ici kuti caba icishinka nangula iyo.

⁹² Lelo ulucelo pe Pasaka, bapokelele Imbila, “Kabiyeni mwi sonde lyonse, kashimikileni i Mbila nsuma ku cibumbwa conse. Nimbuka ku bafwa. Moneni, Nakulaba naimwe lyonse, mpaka nakumpela ya calo. Uyo uwacetekela nokubatishiwa ali nokupusuka, uyo uwakana ukucetekela ali nokuloba. Kabili ifi fishibilo fikakonka abo abacetekela: mwi Shina Lyandi bakatamfya ifiwa; bakalandila mu ndimi shipya; nga baikata insoka atemwa ukunwa ifintu ifya bipisha, tafyakabacite ububi;

nga babika indupi shabo pabalwele, bali nokundapwa.” *I Mbila ye Pasaka*, ni imo palishilya mbila ishapulamo nganshi isho ishabako. Imfwa yali cimfishiwe!

⁹³ Tutontonkanye pali kacimfya. Napoleoni, pamyaka amakumi yatatu na itatu, ali cimfishe isonde. Alicimfishe icalo, alopwele icalo conse icalingilwe ukulopolwa. Kabili ali uwa nenuka pantu takwali nangu umu uwasheleko ukulwa, aikele panshi no kulila. Takwali nangu umu uwasheleko ukulwa, lelo ateyele amafunde ya bwangalo mukukana linganya. Amakana na makana yaba cilende yakonkele abashilika bakwe, aile nemfuti kabili nolupanga. Pa myaka iya makumi yatatu na itatu, alicimfishe isonde. Lelo ena panshita imo ali umuntu uwakoseshe amafunde, kabili afwile nga cakolwa uwacilishamo, pamulandu ena ateyele amafunde ya bwangalo mumu cisha cinani. Ena alilabile imbila. Ena alicimfishe, lelo alilabile imbila. Alile, lelo alilabile efyo alekonka kulya.

⁹⁴ Ngo mulumendo umunono uwabutwike ulubilo, ngefyo ichalichi cilebutuka ileelo, nga bantu abalebutuka, kwati ni nko ilebutuka! Ubucingo bwesu tema bomba yabipisha, ubucingo bwesu ni Yesu Kristu no kututubuka Kwakwe.

⁹⁵ Napoleoni alilabile icintu icikankala. Ninshi yacitike kuli ena? Afwile uwacimfiwa umupwilapo, cakolwa mwine mwine. Ninshi? Tateyele bwino ubwangalo, nangu acimfishe icalo, muli bumubili. Alipekenye ababulwi bakwe. Ali nikalapashi wankondo, asendele inko yonse nokucita ifintu (ukuti ena) efyo umuntu umbi teti acite nangu atalile ukucitapo, nga ena, lelo alilabile ifyo imbila ine ine yali. Alisendele cilya, kabili alikwete amaka yabulwi, lelo alabile amaka yakwa Shikulu.

⁹⁶ Amaka yakwa Shikulu Ecikonsolwelo cesu. Tatwakwata yambi amaka. ubucingo bumbi nshakwata Ine, nakalya! Lesa kwateni uluse! Sendeni umweo wandi, lelo mwikatala leka ine ukulaba uko ukufuma amaka yandi. Yafuma kuli Shikulu! Nshilefwaya ifintu ifisuma ifye sonde. Ndefwaya Yesu, Ndefwaya ukututubuka Kwakwe ukubilima mubumi bwandi.

⁹⁷ Ifyo cilya cali icapusana ukufuma kuli Yesu Kristu pamyaka amakumi yatatu na-itatu! Pa myaka amakumi yatatu na-itatu, Yesu akwete ifintu fyonse; Alengele isonde. Kabili Ena aali mwisonde, kabili isonde talyamwishibe Ena. Taipangile Umwine ishina ilili lyonse. Takolonganike umuntu wabulwi uuli onse. Takolanganike ama chalichi ayali yonse. Tapangilepo amashina ayakalamba ayakwe Umwine. Tatalile isapo na ma digri ayakuyumfwilapo aya masambilisho, amasambililo yabu kapepa, nafimbipo, takwalipo icalembwa pali Ena ukutala yapo mwisukulu ilili lyonse ilya masambililo yabukapepa. Lelo Alikwete Lesa. Alikwete Lesa. Kabili pamyaka ya makumi yatatu na itatu, Alicimfishe onse ciwa uwafumishe umutwe wakwe kumbo. Acimfishe amalwele. Acimfishe fyonse ifya

malele. Acimfishe ifiwa. Ena alicimfimishe imfwa. Kabili ilyo Afwile palupanda, Atentemukile mu filindi fyabula impela ifya kumbo, kabili acimfishe imbo.

⁹⁸ Kabili pa lucelo lwe Pasaka Acimfishe inshishi. Mulandu nshi? Ateyele amafunde ya bwangalo mukulungama, ukubutuka ne Mbila. Ena ali, Alile! “Kabiye.” Lesa ali Mutumine, kabili Alikwete i Mbila yakubeba bena. Kabili ne Mbila iyo Lesa amupele, Ena acimfishe amaka yakwa Satana. Acimfishe amalwele. Acimfishe imfwa. Acimfishe imbo. Acimfishe inshishi. Mulandu nshi? Alile! “Kabiye, ubebe!” “Ine lyonse ndacita cilya ico Taata Wandi a Nanga ukucita. Nshicita nangu cimo lelo ico Anjeba Ine ukucita.”

⁹⁹ Ilyo Ena talati afwe, Atiile ifi, “Nangu eflyo Taata a Ntumine, eflyo Naine ndetuma imwe.” Tekukuula abantu ukupitila mu maka ya bulwi; tekubika inshita yenu yonse muli uyo ukaba Kateeka. Cilya limbi kuti caba icikankala, lelo cena tecikankala muli *Ici*. Isonde naliya. Twalikwata i Mbila imo, iyo ili, Yesu Kristu uwabuka ukufuma ku bafwa, kabili Ena aba cimo cine mailo, ileelo, no muyayaya.

¹⁰⁰ Mailo, mumuputule unono uwa mu cilye, bena baleesha ukunenga ukulanda icintu cimo ico cishali icalungama. Natiile, “Nshili ncejeshi.” Natiile, “Ndi—Ndi—Ndi wacishinka. Kabili teti ulande cimbi icicililepo kanofye ico icili icishinka.”

¹⁰¹ Kabili umwaume umo uwali na ine, atile, “Ngo muntu kuti alanda kuli ine nga filya, kuti Naumfwa kwati kumuposela ibuuku.”

¹⁰² Natiile, “Iyo, mukwai. Iyo, ico tacili icalungama. Uyo temusango wakusendelamo ico. Tacili icalunguma.”

¹⁰³ Atile, “Ukuba, cinshi ico ta waishibila ifi fintu filecitika? Cinshi ico taubelele kunge kulya ukulacita ici?”

Natile, “Mposa inshita yandi ukubombela Yesu Kristu.”

¹⁰⁴ Mwe Lesa, oh, abantu balipofula nokumona tabacimona ici! “Ngeflyo Taata Antuma,” Wishi Alimutumine, Alile. Alikwete i Mbila yakweba abantu. Kabili muli ora ya mfwa, Acimfishe imfwa kabili Acimfishe imbo, kabili Acimfishe inshishi. “Ngeflyo Taata Antuma ne Mbila, Ndekutuma pamo ne Mbila; te kukuukula ama chalichi, utubungwe, lelo kabiyeni mwi sonde lyonse no kulangisha Amaka aya Mupashi wa Mushilo. Ifi fishibilo fikakonka abo abacetekela; mwi Shina Lyandi bakatamfishamo ifiwa, bakalandila mu ndimi ishitya, bakekata insoka.” Kabili nelyo imibili yesu yaya ku nshishi, ngeflyo Uwakwe waile, Ena alicimfya fyonse imfwa, imbo, ne nshishi. Ena ni Kacimfya wapulamo.

¹⁰⁵ Alaturuma ifwe ne Mbila Yakwe. Tiyeni ne Mbila, ukuya na cimo icakulanda. “Kabiye, ubebe!” Tekubutuka kabili ukufilwa ukulanda, natubalilepo tusende Ico mu mitima yesu.

¹⁰⁶ Ilyo waisa kuno mukupepelwako, luno ulucelo, wiisa munshila yacimfulunganya. Iseni ne Mbila mu mutima wenu, “Nine Uwali uwafwa, kabili ndi no mweo nakabili. Nine Wine uwapele i Mbila, ‘Ifi fishibilo fikakonka abo abacetekela.’” Nga Lesa Uwapulamo kuti asenda u—u munono uwamabilu umwana nokupilibula ukumona kwakwe ukukubwesha munshila iyayana; Lesa kuti asenda umwana, umwana umwaume uwafyalwa, uushatalile amona mu mweo wakwe, nemyaka yakufyalwa ikumi limo na mutanda, ukubwekesha ukumona kuli ena; Lesa kuti asenda uwankumba bulili uwacula umuntu uwa liwa-uwasendwa-nepwalonda . . .

¹⁰⁷ Kabili emulandu i Mbila yabela iyalilungama, emulandu Lesa atumiine i Mbila, emulandu Lesa atumiine inkombe, tecakutwishika ukuti imfuti yakumbo yonse ikalalasa pali ena. Nacilungama, akaipununa nokupona, kabili nokwima nokusunsha umutwe wakwe, nokukonkanyapo. Twalikwata i Mbila, takuli nangu cimo icinga Ikanya! Alleluya! “Pali ici cilibwe Nkakula i Chalichi Candi, kabili ne mpongolo sha kumbo tashakacanshe Cena.” Kutu balanda ifyo balefwaya, ukucita ifyo balefwaya, ciwa kutu afulwa nokulila. Lelo Yesu abukile ukufuma ku bafwa, Ena ekala ileelo muli ifwe!

¹⁰⁸ Inshiku ishinono ishapitapo, nalelanda na Dokota umukalamba Lamsa, uyo uwapilibwile Baibele ukufuma mu Aramaic, ukutwala mu Cingeleshi. Kabili Namwene kalya akeshibilo akanono, akeshibilo kakwa Lesa palya, no tumatoni tutatu utuno muli kena. Natiile, “Dokota Lamsa, nicinshi cilya?”

Atiile, “Ni Lesa, ne mibele itatu.”

¹⁰⁹ Kabili Natiile, “Ulepilibula ukutila, Lesa ekala mu ma ofeshi yatatu, ifyapala nga, Taata, Mwana, na Mupashi wa Mushilo?”

¹¹⁰ Ena alimine no kundolesha, ifilamba fyalishile muli yalya menso ya mu Yuda, atiile, “Bushe walicetekela cilya, Munyina Branham?”

Natile, “Na fyonse ifyaba mu mutima wandi.”

¹¹¹ Ena abikile amaboko yakwe uku nkumbata, kabili atiile, “Nalisungwike ilyo Namwene kulya ifintu ifikalamba ukucitika, kabili nefishibilo ifyo walecita.” Atiile ukuti, “Banjebele ukuti niwe kasesema. Nshacetekele ico, mpaka ileelo. Nomba Naishiba ukuti iwe efyo waba.” Atiile, “Cilya eco! Ilya e Mbila. Cilya e cintu ico cikatenkanya Ubufumu bwakwa Lesa.” Ee. Atiile, “Ubushiku bumo ukafwila pali cena, mune.” Atiile, “Iwe ukakakatika ubunte bobo na cilya cine icintu cimo cine.”

¹¹² Umo muntu umukalamba nganshi uo twakwata, ilyo Eisenhower na bantu abakalamba abe sonde, Hollywood, shonse imitundu shaba kalapashi ba bunkolanya nafyonse baleita pali ena, lelo aikelefyeye mulya mwine mukulongana. Atiile, “Ine pamyaka amakumi itatu iyaibela, napokele ukupilibula, tekufumya mucu Greek caku Vatican, lelo kufumya mucu

Aramaic; ukufuma fye muli cilya, ukufuma mu Aramaic, ukuleta mu Cingeleshi.” Kabili atile, “Naliposa yonse iyo inshita,” Atiile, “Naingila fye nomba muncende emo Ndemona Lesa wamu Baibele, ale enda.” Atiile, “Nawishiba, Munyina Branham, kuti twamona ifishibilo ne fisungusho, lelo tulolesha ukumona ishiwi iIyo icishibilo cikwete. Ifwe fwe ba Yuda, tulamona icishibilo, lelo tulolekesha i Shiwi Iya cishibilo.”

113 Oh, alleluya! I Shiwi Iya cishibilo! Lesa aebele Mose ukutila, “Nga tabakomfwe i Shiwi, i Shiwi Iya cishibilo cantanshi, Iyena bakomfwa i Shiwi Iya cishibilo Iya cibili.” Te cishibilofye, lelo i Shiwi Iyaile pamo naco.

114 Mwamona, ulya umu Yuda, alishibe ico alelandapo. Atiile, “Nalimona ukilingulula, Nalimona ifishibilo, ifisungusho, impofu ukulengwa shaba bwino, nemisango yonse Iya fishibilo ifyapusana, lelo Nalesunguka, lelo nomba Namona i Shiwi kunuma Iya cilya tekuputula Lesa mufilundwa fitatu, nokulanda ukutila, ‘Ni Lesa umo, Wishi, nowakonkapo, u Mwana, . . .’ Atiile, ‘Lesa ni Lesa: imibele itatu iyakwa Lesa; ama ofeshi yatatu ayakwa Lesa.’” Atiile, “Cilya cileshininkisha ico.”

115 Oh, munyina, twalikwata i Mbila! “Kabiye, webe abasambi Bandi! Nshali *umo* uwafwile, kabili *naumbi* ali mupepi no kufwa, kabili *umbi* ali no mweo. Ndi Ena ulya Uwali, uyo Uuli, kabili Uyo Uukesa; u Mushila kabili u Mwana wakwa Davidi; Ulwabuta kabili Ulwaluceho u Lutanda.” Ee!

116 Busuma nshi cicita ukucita ukuya, cicita ukuya, nga taukwete cimo icakulanda? Ukukwata cimo icakulanda, nacilungama: “Yesu Kristu, u Mwana wakwa Lesa, alimitemwa bonse. Afwilile imwe bonse. Mutemwe Yesu Kristu u Mwana wakwa Lesa.”

117 Nibanga batala sangwapo mukulongana, no kumona ifishibilo ifikalamba ne fisungusho Ifyakwe—ifya kumoneka Kwakwe, ifyo Ena alingulula no kulangisha, ne fintu? Ulya ni Lesa wa ku Muulu, Uyo wabuka ukufuma ku bafwa.

118 Mulingile ukumona icishibilo ca cishibilo caci Hebere ica Cilya. Lwena Lubuuto, nge Ntumba ya Mulilo, kabili mulya mwaba utushilwa tutatu utunono, Taata, Mwana, na Mupashi wa Mushilo, ico cishali bantu batatu. Cali ni Lesa umo uwa mweo mu ma ofeshi yatatu. Lesa umo wine! Alleluya! Lesa pamulu obe, Lesa pamo naiwe, Lesa muli iwe. Umo wine ukuichinja Umwine, ukuwamya i Chalichi Cakwe, ukuti Engekala. Ilyo Mwamuputula mufipimfya, nokubika cimo *pano*, na cimo *apa*, cimo *palya*, cabusenshi ngefyo cingaba.

119 Ndecetekela ukututubuka kwa kwa Yesu Kristu, ukubuuka ukufuma ku bafwa. Kabili Ena ewalifye u Muntu eka uwinga sosa ukutila, “Amaka yonse mu Myulu ne sonde yapelwa mukuboko Kwandi. Amaka yonse aya mu Myulu ne sonde yapelwa mukuboko Kwandi. Kabiye ni mwi sonde Iyonse, no

kushimikila i Mbila nsuma ku cibumbwa conse.” I Mbila nsuma tayaishilefye mu cebo ceka, lelo ukupitila mu maka ne filangisho fya Mupashi wa Mushilo. Lesa amwafwilishe ukucetekela cilya, Lesa ngafwilisheni ukucetekela cilya, kabili tuli nokumona Yesu ubushiku bumo.

Ilyo ukucucutika kwa mweo kwapwa,
tukamona Yesu mukushalikisha;
Pa Cipuna Cakwe icaemba, Akampokelela ku
Mwesu,
Panuma ya bushiku ukupwa. (Nacilungama.)
Umusensenga walisambwa mu fishilwa fya
nkasa
Ya ulya Umulebeshi wafuma kululamba lwa
Galilee.

¹²⁰ Balimwipeye Ena pantu Ena ailengele Umwine Lesa, kabili Ena ali ni Lesa. Bali Mutanike, pantu, Afwile ukupitila mukukandwa kwa buteko. E mulandu wine Nshacetekela mukupanikwa kwa buteko. Yesu afwile ukupitila mu—mu kukandwa kwa kukandwa kwa buteko ukufuma ku buteko bwa ci Roma. Ukukandwa kwa buteko, kwali, kutanikwa pacapindama. Afwile ukupitila mukukandwa kwa buteko, Bamifulile ifyakufwala ukufumya pali Ena, nokumutanika palya, bamusebenye Ena, kabili Afwile muli ilya mibele. Lelo Lesa amubusishe Ena pabushiku bwalenga butatu!

¹²¹ Kabili ifwe tuli nte Shakwe. Kabili nga tatulemwiminako Ena, ninani uli noku mwiminako Ena?

¹²² Umwaume alinkumenye ubushiku bumbi, atiile, “Oh, Munyina Branham, wilalanda. Ukaleke ukulanda. Iwe—iwe ulalenga abanakashi ukumfwa ububi, pali bena ukukwata imishishi iipi, kabili pali bena ukucita *ici* no kucita *cilya*, na fimbipo nga filya.”

¹²³ Natiile, “Nga Nshile beba, ninani uli nokubeba? Ninani uli nokulanda cilya?”

Atiile, “Ukuba, ulalenga ba kashimikila ukufulwa.”

¹²⁴ Kuti natemwapo bamfulilwa ine, ukucila Ena. Cacine. Cilya cishinka! [Tapali amashiwi pali tepu—Kale.] Cisuma. Ninani ali nokulanda? Umuntu umo afwile alanda.

¹²⁵ Yesu atiile, “Kabiye, ubebe. Kabiye nokubeba, webe abasambi Bandi ukutila Nimbuka ku bafwa. [Tapali amashiwi pali tepu—Kale.] Moneni, Ndi na imwe lyonse, ukufika na kumpela ye sonde.”

¹²⁶ Bushe mulecetekela ico, mwefibusa?

Natupepe, ilyo tulekontamika imitwe yesu nomba nokupepa.

127 O mwe Taata Lesa! Icine cine, “Kabiye, ubebe. Kabiye, webe abasambi Bandi ukuti Nimbuka kubafwa.” Kabili Taata Lesa, ta Mwabebelefyeye epela abasambi Benu, lelo Mwashininkishe kuli bena ukuti Mwalibukile kubafwa. Mwilangishe Mwebene pamo nabena, kabili mwacitile bwino bwinofye mumusango mwacitilemo ilyo Tamulafwa. Ikana limo nemyanda pabula imyaka yalisa nokuya, Shikulu, i Mbila yena icili ilepya. Yena icilifye iyabengeshima noku bilima mumitima yesu ileelo ngefyo cali na basambi, pantu tulemona Shikulu uwabuuka pakatifye kesu, ukucite fintu ifyo Acitile kunuma. Ifwe twalishiba ukutila Ena alibuuka ukufuma ku bafwa.

128 Ipasaka lilepilubula icintu icikalamba kuli ifwe, pantu natwingilamo nokulasangalala mwisenge lya kututubuka Kwakwe. Pantu panshita imo twali abafwa mu lubembu na mampulu, ngo mwana uwalubile, lelo nomba natusanga ukusenamina, kabili Lesa atubelelo luse pa membu shesu. Ena natupela ne Cikakatikilo, nga ifyo Acitiile Taata Abrahamu, mukushininkisha ukuti Aali tupokelela. Taata Abrahamu atiile ena acetekela Lesa, lelo Amupele icikakatikilo ica kusembululwa nge cishininkisho ukutila ali Mucetekela. Kabili nomba, Taata, ileelo twalisembululwa na Mupashi wa Mushilo, ifintu fyonse ifya mwi sonde fyalipita. Twakwata cimo icakwimininapo: kubombela Imwe. Twakwata ukukabila kumo: ukutemwa Imwe, ukuba abasambi Benu.

129 Kabili nomba, Shikulu, Napepa ukutila Mwalashininkisha iyi mbila inono iyatobaika ku mutima onse. Mwileka bena baipuse. Lekeni bamone ukutila Imwe mwaba cimo cine mailo, ilelo, no muyayaya, ukutila Imwe muli muno, ababuuka ukufuma ku bafwa, kabili muli nokuba mpaka u—u Mupashi no mubili fikampane capamo nakabili pa Kwisa kwa Cibili.

130 Napepela abalwele abo abali pano, Taata, muno lucelo. Ine nomba, muli luno lucelo lwa pe Pasaka, nabika lubali (nangu, ukukana bika lubali, lelo ukusungafye pali aka kashita) ifya bupe ifyo Imwe mwampela, ifyapala ngo kulingulula. Mwisonde, Nalyena ukuya nokubwela ukushinguluka ifyalo, Shikulu, bonse balicishiba. Nomba Napepa, ukutila, i Mbila iyo Imwe mwampele kuno lubali mu mitengo, ukutila, inshiku ishinono ishapatapo, ukutila, pali yalya amaka yapangwa ayaikala muchalichi cino ulucelo, abantu bamo bene abo yapangilwepo, Napepa, mwe Lesa, ilyo Naisa mukubika amaboko yandi pabalwele luno lucelo, naba bwananyina pano ukutila Imwe mwalaponena pali cino chalichi muno lucelo, no luse, kabili ukutila Imwe mwalaundapa abantu, ukutila takwabe umuntu nangu umu uwanaka pakati kesu ilyo ukulongana kwalapwa. Lekeni cila umu pali bena abe uwapaalwa no kundapwa.

131 Ifwe twailuka, Shikulu, tapali nangu cimo ico twingacita palwa ico. Cintu caangukafye icicetekelo nga-icamwana, ukucetekela. Kuti twamona abasambi panuma bapelwe

amaka yakundapa abalwele, bena balile ukufuma kabili bacimfiwe pa mulandu wa cipumputu; ukubilikisha no kulila, nalimo, no kutolauka tolauka, kabili ukweshwa ukupanga ulya ciwa ukuya. Lelo ilyo akumenye Yesu, oh, ifyo cali icapusana! Atile, “We mupashi wakowela, fuma muli ena.” Webupusano we! Oh, alishibe ukuti Ulya taali mutumwa. Ulya aali ni Shikulu Umwine eka. Kabili umupashi walepawile umwaice nokumuposa panshi. Lelo Yesu atile, “Ena tafwile. Mubulenifye no kumupelako icakulya cimo.” Umupashi wakowela walifumine.

¹³² O mwe Yesu, We Mwana wakwa Lesa, isa nakabili, nokusuba i Chalichi Cobe ukwabula umutengo, mukupwililika, mumaka. Leken i Mupashi uwa wamweo uwatutubuka Yesu atutubule ili chalichi linono luno ulucelo mucicetekelo icipya, amaka, amaka yacicetekelo, ukuti tusebanye onse uwa malele. Cifikilisheni, Shikulu. Ukubika bonse aba bantu kuli Imwe, ukwipusha ukutila Imwe mwalabapaala no kubapela ipusukilo ku myeo yabo, ukundapwa ku mibili yabo, ukupitila muli Yesu Kristu Shikulu wesu.

¹³³ Kabili ne mitwe yesu iyakontama, Nalaipusha ilipusho. Bushe kuliko umuntu umo muno uyo uushili umwina Kristu, uwinga temwa ukumwibukisha nomba, no kusosa, “Mpepelako, Munyina Branham”? Lesa akupale apo. Naumbi umo, “Nshili mwina Kristu. Nalyumfwa ilyashi ukuti Yesu alibuuka ukufuma ku bafwa, lelo mucine Nshacishiba ico. Tabushiwa mu mutima wandi. Nshikwete ne cakunsekeshu. Ndi mulwele, pamo. Nalapita mu mulongo waba kupepelako, nokubwela nokuya pita muli umbi, nokubwela kabili nokuya pita na muli umbi. Ndi nokupita ukufuma mwi chalichi ukuya mwi chalichi, kabili mucifulo ne cifulo.” Ifyo tefyo cifwile ukuba. Cena kucetekelafya Ena. Ena alibukile ukufuma ku bafwa. Ico ecilepwisha ico. Umuntu umbi kuti aimya ukuboko kwakwe? Atiile... Lesa akupale. Lesa akupaale. Umuntu umbi, “Ndefwaya ukucetekela. Ndefwaya ukucetekela”?

¹³⁴ Nibanga abalwele muno? Imyeni ukuboko kwenu, ukutila, “Ndefwaya ukucetekela. Ndefwaya ukwishiba i Mbila muno lucelo.” Lesa akupaale. Ico cisuma. Ee, Lesa akupaale, wemwana. Cisuma. Nacilungama.

¹³⁵ Nomba, Teddy, Ndefwaya iwe ulishe “*Shing’anga Umukalamba*,” pali miniti fye, nga kuti wacita, “nomba ali mupepi.” Kabili ilyo mulecita ico. . .

¹³⁶ Ico nacikosa nombaline. Ifimonwa filelangwa monse monse mucikulwa, mwamona. Ee, Ndeesha uku, Nacila esha ukulenga ici ukuba ukututubuka, mukusumbukako panono, pamuluko panono ukucila—ukucila pacishala apo Njikele. Ndefwaya ubusokololo ubwacilapo panono. Ninjishiba icintu cimo: Nga cakutifye Naikatilila kubupyungishi bwapakubala, ubwacibili

tabwakese, tabwaishile. Nomba ngacakuti Naikatilila kubwacibili, ubwacitatu tabwakese, mwamona. Ningile ukutampulafye, nokutampwila kunse nokucicetekela, “Lesafy asosa!” Inshiku ishinono ishapatapo. . .

¹³⁷ Nomba kuti mwaimya imitwe yenu ngacakuti mulefwaya. Nimona amaboko yenu; Lesa nayamona.

¹³⁸ Ndefwaya ukumweba icintu cimo icinono. Munyina Ed Daulton, Ndecetekela elyo acingilafye pamwinshi, umusuma munyina waku Baptisti, ena nomukashi wakwe. Munyina Jeffries ali muno pancende imo. Othel Jeffries. Kabili ali muno, Ninjishiba ukuti ali pancende imo. Nomba, balya bamunyina balipangile ukulongana ukwakuti ine nkayeko, kulya ku Kentucky. Mwebabwananyina, bamunyina batemwikwa, abatemwa abena mupalamano nabantu babo. Balikwata ifikulwa ifikulu ne fikulwa fyakwikalamo abantu, ifyamusonkano umofye uwanshita yabushiku, basonkele ifikulwa fyakwikalamo abantu. Umunono J.T. Hoover, nga li . . . L.G. Hoover alipangile umu mu Elizabethtown. Kabili Munyina Ed Daulton ku Willow Shade nangu—nangu ku Somerset, Somerset. Kabili Munyina, munyina umbi aali ku Glasgow, uko Nafyalilwe. Abantu mulya umu Nafyalilwe nokukula, uko Malaika wakwa Shikulu amoneke kuli ine.

¹³⁹ Kabili Nalefwaya ukubwelelamo. Lelo Naumfwile panono ukusunkwa. Kabili Natile, “Ukuba, pa mulandu wa ba munyina, Ndi nokutantika ukulongana.” Ilyofye Nafika muli uyu mukonko, pamukoshi paisalike kabili Nshalandile panshiku pabula, mpaka ukulongana kwapwa.

¹⁴⁰ Munyina Ruddell, limbi kuti ali muno muno lucelo, nao, umu pali bamunyina bamuli lino ihema, ena na Junie Jackson nabena, Nalingile ukumukwatilako ukulongana. Kabili iyo ine nshita, pamukoshi paisalike. Kabili icintu cakubalilapo namwishiba, Naishilekwata ukukaba umubili ukufika tempuleca ya mwanda umu nafisano. Kabili ilyo Naleywa kumusonkano, pakubala, kabili—kabili Doc Schoen atile kuli ine. . . Natile, “Tshiwi nalikoma.”

¹⁴¹ Atile, “Nalakupela icintu cimo ica kunasha umukolomino, kabili uye na mukushimikila.” Kabili Nabulile icintu cimo cimbi ico ampele, kabili, ifyo cena cali, cashinkile pamukoshi. Nomba Nalele pabusanshi inshiku pabula, ninshi umubili naukaba icinecine.

¹⁴² Abengi ababwananyina muno balishile kuli ine, bamunyina abaishibikwa balishile nokumpepelako. Kwaishile Munyina Graham Snelling, kwaishile Munyina Ruddell, bonse aba bamunyina kuno, bonse ukwisalongana, balepepa kabili nafyonse ifyashala. Nalepepa, ukweshwa apo ningapela, nalefilwa nokutepelesha. Natontonkenye ukuti, “Bushe ici cili shani?”

Umukashi wandi uwatemwikwa ekele pano, ena nabena balempelulako, baikelefyeye ifyofine. Balifililwe ukucumfwa.

143 Nomba, alimpele umuti wakunwa, lelo Nshaunwine, pantu wali wakukola. Elyo kabili Nalekelefyeye. Kabili Natwalilile ukutontokanya ukuti, “Shikulu, mucine!”

144 Kabili nomba, panuma yakulongana, cali pali Cimo (cilya cali, ukulongana ukwa kulekelesha, kwalingile ukuba pa Cibelushi), kabili nomba (Ndecetekela), kabili nomba, pali Cimo Naeseshe ukwima. Nali uwanaka nganshi, Nalifililwe ukwenda mumuputule. Nalikele panshi.

145 Namwishiba, Ndatasha nganshi pa mukashi uwapelwa-na Lesa. Bushe tamuciteco, bamunyina? Umukashi umwine mwine, cibusa umwine mwine!

146 Nalikele panshi. Nalimucebwishe, kabili nokumupalamika. Kabili Natile, “Meda, inshita shimo Ndasunguka,” Natile, “Ndesunguka, bwafya nshi.” Natile, “Mulanunshi imisonkano ili kulya kabili Lesa asuminisha ukuti nambalale mumusango uyu?” Natile, “Mulanunshi cibebele ifi?” Kabili Natile, “Limolimo Ndasunguka nga cakuti Alinjilile.”

147 Atile, “Bushe tauleumfwa insoni wemwine?” Mwamona? Kabili alinjebele, atile, “Bill, bushe tawishibe ukutila Lesa alishiba ifyo Alecita na iwe? Bafye, bafye tondolo.”

148 Kabili eico Nalingile. Ico calinkalipile panono, namwishiba. Kabili eico Nalingile nokulambalala pabusanshi. Aingile mukucinja imishisibeti. Kabili ena alikwete i—ifintu pa kuboko kwakwe, kabili ilyo atampile ukuya, Naloleshe, kabili kwali i . . .

149 Namwene ica-. . . icikalamba icikulwa icobasungilamo iminshishinga, akasuba kalisanike nokuciposha ukucifumya panshi, ukuciposha mutupimfya, akasuba ninshi nakasanika ukufuma ku Muulu. Kabili kwaishile banamayo batatu nomwaume, baishile. Kabili balikwete ishinono, kwati shinono. . . ishapala ishinono imfuti ishakulashilako, kwati. Kabili atile, “Iyi yakulashilako imisomali.” Kabili atile, “Tuli. . . Wikate utu utupimfya pamulu, Munyina Branham, kabili tuli nokukukulilako ici cikulwa cakusungilamo iminshishinga.”

Kabili Natile, “Cisuma, Ndi nokucita ico.”

150 Lelo Icintu cimo catile, “Wicita ico.” Ukuba, Nalikonteme ukuti nsende akapimfya, nga *ifi*, ukucikuula nga *ifi*. Kabili ilyolinefyeye i Shiwi lyalandile kuli ine, nokutila, “Nomba bena bali mubulendo ukukubwekeshamo. Wiesha ukucitetekela.” Atile, “Bena baba ababufumacumi nganshi, kabili baleisa kuli iwe na EFYA SOSA SHIKULU, lelo baliluba.” Mwamona?

151 Fred Sothmann, abengi muno, balifye kulya kwine ilyo Nabebele palwa cena. Tacafikile nakuli ora, abantu baishile

fikafye pa mwinshi wandi. Natile, “Kuliko banamayo batatu nomwaume.”

“Ico nacilungama bwino bwinofye.”

“Baleisa na EFYA SOSA SHIKULU?”

“Ee, mukwai, bena . . .”

¹⁵² Natile, “Nifyo fine, namwishiba ifyakubeba.” Aabaluba mucishinka, mwamona. Abantu abasuma, lelo abaluba mucishinka. Mwamona?

¹⁵³ Nomba Natontonkenye ukutila, “Ukuba, nicinshi Nalacita? Nicinshi ico Nalacita?” Kabili nomba Meda aingile, kabili alibwekelemo. Kabili Munyina Freddie aile nokweba abantu. Kabili nomba panuma yakashita, Nali mulya pa—pa busanshi, kabili Natontonkenye ukuti, “Mulandunshi cicitikila mumusango uyo? Mulandunshi Nshingalandila? Mulandunshi Nshingalandila nomuntu umo, nangu icintu cimo?” Kabili Nalambalele mulya. Kabili Meda aingile, kabili alefuma mukati kamuputule.

¹⁵⁴ Kabili Naliloleshe, no Kumona icintu cimo ukucepelako kulubali lumo. Kabili Naliloleshe, kabili kulya kwali ici . . . icibumba candi caliswilwe, kabili Namwene Yesu. Nibanga muli imwe abo abaumfwapo ukusosa ukutila Nalimona Yesu imiku ibili mu mweo bwandi, mu cimonwa? Kabili Nalicetekele ukuti Nka Mumona nakabili ilyo nshita yampela tailafika, mwamona, uku Mumona nakabili. Nomba, Naloleshe, kabili imyulu yalifye kulya kwine, camonekefye kwati Naloleshe ukupita mucibumba. Kabili kwali Baibele naiminina palyapene nga *ifi*, Baibele iikalamba naiminina mummyuulu. Ukuba, kwaliko icintu cimo icakwete ulubuuto ukushinguluka Baibele, kabili ukufuma muli Baibele mwaishile ulupanda ulwawama nganshi ulwa golide. Kabili lwaiminine nga *ifi*, kabili nolubuuto lulefuma ukufuma konse konse muli yena, kabili Aendele ukufuma muli cilya icapindama. Baibele yalangishe icapindama, icapindama calangishe Ena. Kabili Aishile aleenda, kabili aishile apo Nali. Ndecimoafye bwino bwino, Kuti Namona icapindama cilelangisha mumushishi Wakwe eminine palya, nashipona pamenso Pamwakwe.

¹⁵⁵ Aloleshe pali ine nga *filya*, kabili Atile kuli ine, “Ulelolala bukapyunga bobo ubupya ukuti bushininkishiwe kuli imwe.” Atile, “Nalicishininkisha cena kuli iwe. Cena calishininkishiwa kale. Iwe ulingile ukucisumina.” Mwamona? Kabili Naliminine nokumfwa kuli Ena pali minitifye. Kabili caishile mumano yandi. Nsha cumfwile, caishilefye mumano yandi.

¹⁵⁶ Nga fintu umuntu uwaba umubembu inshiku shamweo wakwe shonse, kabili alishiba ukutila kwaliba Baibele, alishiba ukutila kwaliba Lesa, lelo pamukufye umo aumfwa imbila, elyo Icintu cimo camweba ukutila, “Niwe.” Nomba, ilyo i Cebo cimo cine epocaba inshita yonse, lelo Cashininkishiwa kuli ena, elyo

atila, “Shikulu, njeleleniko.” Lelo tekuti cicite icisuma mpaka asumina ipusukilo lyakwe, lyena alaya kunse kabili ali umwina Kristu. Temulandu ifyo alila, ifyo apapata, afwile a Cipokelela.

¹⁵⁷ Kabili Atile kuli ine nomba, “Ulingile ukucisumina umusango umo wine. Ulingile ukucicetekela.”

¹⁵⁸ Ndetina ukucimfiwa. Icintu icili conse, Ndi nomwenso ukuti kuti Nalaleta umusebanya. Ndacitina lyonse, ndelolesha, ukutontokanya ukuti Nalalanda icintu icalubana. Pantu, Nalisenda ukusokwa kwa muli Baibele, ifyo kutila Mose apelwe amaka ayakalamba, kabili ena apumine icilibwe mucifulo cakulanda kuli cena. Ndeibukisha Eliya, pantu aali nolupala, balya abana abanono balemupumya pakukwata ulupala; kabili abikile icitipu pali balya abaice, kabili namakumi yane-nababili baipaiwe kufibuli fibili, mwamona. Kabili ulya tawali Mupashi wa Mushilo, lelo ali ni ulya kasesema, uwakalipwe. Kabili Na—Nalipita mufintu fyonse, ukwisa kuli cilya.

¹⁵⁹ Kabili palya Aliminine, ukulanda kuli ine. Kabili Atiile, “Lelo iwe ulenda pamo na bengi nganshi.” Atiile, “Ukwenda na Ine, ukalaenda weka.”

¹⁶⁰ Nalimwene lilya, Nalebomba sana ku filonganino ne fintu fyonse, mwamona, umuntu umo ukweshwa ukukweba ifyakucita kabili nefishili fyakucita. Ulingile wakonka Ena. Nomba, ibukisheni icimonwa Ampele palwe sabi, namwishiba, kabili nefyo teti ufunde ifishibilo fya maka yapulamo ku tunya twabu Pentekosti. Muleibukisha. Kabili cilya cali palya. Kabili Ndifye pampela ya iyi Mbila iipya.

¹⁶¹ Ilyo necimonwa tacilati ukunsha ine, Natiile, “Ameni, Shikulu!” Kabili umukashi wandi aliminine palya, mupepifye nokupona umutombo. Kabili Natolweke ukufuma mu busanshi, Nalelandafye bwino ngefyo Natalile ukucita. Muli sekondifye, impepo yonse yalifumine pali ine.

¹⁶² Natumine Dokota Schoen, Natiile, “kuti Natemwa iwe wanceceta.”

Atiile, “Cinshi?”

¹⁶³ Kabili Naile kulya lubali, kabili andoleshe ine, aloleshe mufipunda fya myona yandi, atiile, “Njeba icacicitika, Munyina Branham.”

Kabili Natile, “Kuti wacetekela ilyashi lyandi?”

Atiile, “Kuti Natwishika shani? Nacicititika.”

¹⁶⁴ Nifyofine, mwamona. Nifyofine, cibusa. Lesa alishiba ifya kukwikata pa mupili wamacushi. Alishiba ifya kukucitilapo cimo mpaka Ena aleta i Mbila kuli iwe, mwamona, ukulenga wacitapo cimo.

¹⁶⁵ Leelo, Nshishibe ubwingi bwakucimfiwa. ubo Nacipitamo pashita fye iinono iyapitapo, nacila umfwa kukusabankanya

kwapa cilimba. Kabili kwaciba kapyunga uwacilashimikila pa kututubuka, ukufuma muli Korinto Wacimo 15. Kabili acilashimikila pa kututubuka. Kabili acisa lekelafye pakati ya mbila yakwe, kabili acilanda, “Namwishiba, abengi abantu balatina ukucimfiwa.” Acitila, “Ilyo General Patton alufishe ibumba lya bashilika,” acitila, “elyo bena bamwebele... Alitumine akasebo kabili alefwaya nabambi, kabili bamutumine nabambi. Ali bepaisha, kabili atumine ukufwailapo nabambi. Kabili ilyo akwete ibumba lya citatu kulya ali,” acitila, “cila nshita impolopolo yalelila, balebutukila mwisamba lyelata, nangu ukubutukila mucintu cimbi, abamwenso.”

¹⁶⁶ Atiile, “Ntumineni abaume, te bana.” Atiile, “Ndefwaya abantu abali abaipekanya ukufwa. Nshilefwaya umuntu uuli no mwenso wa kufwa. Nga umulandu tulelwilapo taulingile ukufwilapo, ninshi basungeni ukubafumya kuli ine. Ndefwaya abaume.”

Bena batiile, “Lelo iwe naulusa bubili nangu butatu ubulwi.”

¹⁶⁷ Atiile, “Nshilushile inkondo. Ndushilefye ubulwi.” Icintu cimo calandile mumutima wandi.

¹⁶⁸ Ndeibukisha Eisenhower atiile, “Ilyo Naposele ulupolopolo, nokupingula kabili babikile impolopolo mu mfuti, balilishishe lelo yena ya bulwimefye, tayabombele,” atiile, “Nshalekele no kucimba. Nafumishe impolopolo nokubikamo imbi, twa eseshe. Nga yakana ukubomba, Nalebikamo naimbi, mpaka imo yabomba.”

¹⁶⁹ Ulya e musango cena cifwile cacitilwamo. Nshishibe ifyo cikaba. Lelo Lesa nga kapingula wandi pali ici cintamba, Nshishibe nga ni shinga impolopolo shaonaika kabili nga nibunga—nibunga ubulwi Ndi nokulusa, lelo Nshakaluse inkondo. Anjebele ukuti Ali nokuba naine. Nkeminina mpaka Nkamone bulya ubupyungishi ukushininkishiwa nokumona bwa amba ukubomba. Nde amba luno lucelo, ku kusenamina kwakwa Lesa. Nshishibe nga cili nokubomba pano, nga cili nokubomba kumbi kulya, efyo cikabomba nangu efyo cikacitika. Lelo Nalayafye mu milongo yaba kupepelwa, ukupepela abalwele, mpaka Njishibe ico cilecitika. Nalicimonapo ukucitika imiku ibili nangu itatu.

¹⁷⁰ Nalicimwene ukucitika mu ng’anda yakwa Hattie. Nibanga abaumfwapo ilyashi palwa tupale, kabili palwa mukashana, namayo umunono? Umuntufye uwakubalilapo pali bonse ukufuma apo twaishibila, ukufuma panshita yabasambi, ilyo bapelwe insambu shakutila, “Ipusha eco ulefwaya,” ngawaba palya. Mwalitala umfwapo lilya ilyashi? Mwalitala mumunapo ulya mwanakashi? Nibanga bashatala mumonapo, kabili balefwaya, abengatemwa ukumona umwanakashi cacitikilepo? Ifwe...

Hattie, bushe kuti waimininako? Ulya palya na mayo.

¹⁷¹ Ukwiminina mu ng'anda yakwe. Panuma ya Kumona utupale cine konse konse, apo apashali mucine cine nangu cimo apali ponse, kabili, ukulandafye ishiwi, kabili palya twali natwiminina palya. Ico cishinka. Ico cili, palya twali palya. Kabili Natile, "Ni cinshi icalenga tulya utupale ukwisa palya?" ukwikala pe tebulo lyakwe. Naba nyina, Bankashi Wright, uyu apa ni Munyina Wright, uwacikala palya. Nibanga abalipo pe tebulo, nibanga abali muno luno lucelo? Imyeni amaboko yenu. Ukuba, balya bali palya, ukushinguluka monse mucikulwa. Mwamona? Cisuma, bena ekobali kulya. Kabili Natile, "Ubushiku bumo. . ." Nkashi yabo umunono uwalemana uwikele palya.

¹⁷² Natile, "Cilingile ukwisa mu cimonwa, na fimbipo, lelo ubushiku bumo cikesa icapusanako." Nalelanda nga filya. Pa mukufye umu, Icintu cimo casubile ico (cilekeni kuli aba bantu), Nshatala umfwapo ukusubwa kwa musango ulya. Cinshi? Pantu Hattie asosele icintu icalungama.

¹⁷³ Natile, "Nikwisa uko tulya utupale twafuma? Tapalipo nangu tumo palya, tapalipo nencende yatuko, kwatifye nipa cipo caba lanya palya. Kabili Nalicimwene ukucitika imiku cine konse konse mukukonkanya." Kabili Natile, "Nshishibe uko cifumine." Natile, "Icintufye cimo ico Naishiba, ukutila Lesa alyeshe ukushininkisha i Mbila kuli Abrahamu panshita imo, kabili Alandile sukusuku ukwisa mukubapo, pantu Alefwaya sukusuku, mukushininkisha Ico. Kuti caba ukuti nico Nacilafwaya akapale, ukulanda pali ine. Kabili Acicitile imiku cine konse konse mukukonkanya, nangu imiku cine lubali mukukonkanya." Kabili Natile. . .

¹⁷⁴ Kabili, Hattie, limbi mukukana ishiba ifyo umwanakashi alelanda. Mona ifyo Capitulile abakankala naba filumba. Mona ifyo Capitulile fyonse, nokwisa kumupina umukote munono namayo wakumushi palya.

¹⁷⁵ Kabili Nalikwete ama dolla ayali amakumi yabili mwi tumba lyandi, ayakubwessha umwanakashi, ico, ena alaile ama dolla amakumi yasano pali ici chalichi icipya icilekulwa. Kabile Nshilelanda ici muku mumfwisha insoni; alifililwe ukukwata ama centi amakumi yasano, mucishinka, ukuti enga pela. Lelo, umutima wakwe mu Mbila, alefwaya ukucita. Munyina Neville, Ndecetekela, alisumine ico, tasendele ishashelepo, alekelefyeye apelako ama dolla amakumi yabili. Kabili Nalikwete ifipepala fyama dolla amakumi yabili mwitumba lyandi, Meda alimpele ayakushitamona ifya kubomfya, kabili Natile, "Nalamubwessha ilelo."

¹⁷⁶ Elyo Natontonkenye ukutila, Icintu cimo calandile kuli ine, catile, "Yesu alimwene ulya mukamfwilwa alebikamo amakobili yakwe yatatu, kabili Tabwekeshe ico ukufuma kuli

ena.” Amulekele ukutwalila pantu Alikwete icintu icikalamba mukuya kwa nshita.

177 Ine Mukukana ishiba Alelanda kuli ine umusango umo wine, uwa mwanakashi mukamfwilwa, takwete umulume. Umulume wakwe alipaiwe. Nshaishibe Kabili ukuti uyo ali Umo wine, ilyo Nalandile, “Ninshi Ndi nokusungafye ama dolla amakumi yabili, Imwe namukwata icintu cimbi icakwe.”

178 Natile, “Icintu fye cimo ico Naishiba, cakutila Yehova acili ni Yehoba-Jire. Ena ali uwalinga ukupela ilambo.”

179 Kabili Hattie, ukwabula ukwishiba ifyo alesosa, aimine no kulanda ukutila, “Ico te cimbi lelo icine, Munyina Branham.” Oh, owe! Cilya cali icintu icalungama ukulanda. Cilya cali cintu icalungama ukulanda.

180 Pali ilya nshita, Amaka yakwa Lesa yaponene pali ilya ncende; Nshatalile umfwapo kulya ukusubwa. Ilyo Cacitile, Natile, “Hattie, EFYA SOSA SHIKULU, ipusha ico ulefwaya! Nshilesakamana ifyo cena cili, Lesa nampela amaka ayakupela ukukabila kwa mutima obe ino ine nshita. Nga walomba ama dolla amamillioni, iwe kutiwayakwata. Ipusishako ulya umukashana umunono uwalemana ukwima nokwenda, ali nokukwata. Ipusha pacintu cimbi icashala.”

Atiile, “Nicinshi ico Nalaipusha, Munyina Branham?”

181 Natile, “Icintu icili conse ico ulefwaya. EFYA SOSA SHIKULU.” Oh, we myumfwile we!

182 Ena aloleshe mumbali. Palya paikele ba wishi aba mishishi ya mfwi abo abaletelwe ukufuma ku bafwa, mupepi. Palya paikele banyina abakote, abalwalilila. Palya paikele umwaice wakwe uwalemana.

183 Lelo asalilefye ico icali icalungama. Alikwete babili imisepela abalumendo abalifye munshita yakuilekelesha. Umulume wakwe umusuma aile ku Bukata; ali umwina Kristu, alalolela. Lelo abalumendo tabali abena Kristu. Atiile, “Imyeo yabalumendo bandi babili.” Lesa apaale umutima wakwe.

184 Natile, “EFYA SOSA SHIKULU, iwe wabakwata.”

185 Kabili aba bali apa, ababatishiwa mu Citetekelo. Balenjeba inshita imbi iya bushiku, ukubikako, ulyo mulumendo umunono ulesamfya amakasa mulya, nokubika indupi shakwe pa mutwe wakwa Munyina Neville, kabili nokumupepelako lintu alesamfya amakasa.

186 Abalumendo babili abanono nalimo nabekala muno mukulongana pacifulo cimo muno lucelo. Bushe bena, Hattie, bushe bali muno pamo naiwe? [Nkashi Hattie atila, “Bali kunuma kulya.”—Kale.] Kunuma, kunuma. Muli kwisa, balumendo? Imyeni amaboko yenu. Nikwisa uko abalumendo babili bali? Balya bali palya, abeminine kulya kunuma. Lesa amupale. Cisuma. Mwacimona ico.

187 Nomba, nicinshi icacitike? Cilya cintu cimo cine, temulandu ifyo, ena ngalicitike. . . ilyo aipwishe, nga alicipokelele. Ena nga alicipokelele.

188 Nomba Ndefwaya ukumona cilya ukucitika. Cena cikaba imibele yabantu ukulola ku Mbila. Mwamona eflyo acilandile? Alandilefye icalungama. Fintu ulanda, ecicita ico. Ifyo ulanda!

189 Lolesheni pa mwanakashi waku Sypholonika lintu aishile kuli Yesu. Atile, “Shikulu, umwana umukashana wandi alecushiwa nganshi neciwa. Mwe Mwana wakwa Davidi, iseni mumuposhe.”

190 Atile, “Taciyene kuli Ine ukubuula umukate wabana nokupeela kumbwa.”

191 Whew! Inga nga cakutula Asosele cilya kuli ifwe bamo? Kuti twatila, “Ukunjita imbwa? Huh, tacali cintu kuli Ena, nangu cibe ifyo! Ichalichi icikulu calilungika. Taba icntu cimbi lelo kakunkuluka-wamushilo. Taba cimbi lelo Mukalamba wafiwa.” Kuti twakwata imibele iyo. Lelo teulya namayo.

192 Atile, “Cena cishinka, Shikulu. Namulungika bwino bwinofye. Lelo imbwa cilekabila ukulya ubufungau bulepona ukufuma kwi tebulo lyabana.”

193 Ico eca Musendele. Atile, “Pakulanda uku, iciwa nacifuma muwana obe umukashana. Pakulanda uku!”

194 Cena mibele yenu, mwebanandi. Bushe Ena tacilandile? Imwe mulingile ukucicetekela, mwebanandi. Imwe, tamwancetekela, Ndi muntu; lelo mulecetekela ifyo Ndemweba, cetekeleni i Mbila. Nga tamucetekele inkombe, cetekeleni i Mbila. Nga cakuti umuntu aingile mumuputule muno, na kalata yamashiwi yapamfya, temulandu ninani, ifyo uyo muntu engamoneka nangu ifyo aali, umukulu nangu umwaice, kulaba ukucetekela ifili pali kalata wapamfya, temuntu. Lesa alintumine ukwisa mweba. Nalikwta i Mbila. Lesa antumine ukumweba ukutula Ena nabuuka ukufuma kubafwa, ukutula Ena ali muno muli luno lucelo. Ena nacishininkisha ukupitila kufishibilo nefipapwa, ukutula Ena ali muno, kabili nacila umo pakati kenu kuti aundapwa kumalwele nga kuti mwakwatafye imibele iyalungama ilyo muleisa. Bushe kuti mwacita ico, ilyo tuleimba *Cetekelafye*.

195 Nomba lekeni abo abalapepelelwa, bese pano nokutantama ukushinguluka pano. Nomba, mwiisa kuno kano namucetekela nomutima wenu onse.

196 Shikulu Wawama, ino enshita. Ndepepa ukutula Mwalaundapa aba bantu, Shikulu. Kabili sangululeni aya mafuta. Sendeni ubukata Mwebene, Taata. Twatuma aba mwi Shina lyakwa Yesu Kristu. Amen.

197 Ndesunguka nga kuti twalomba ukutula balya bantu abemine kuli *ulu* lubali, nga kuti kwaba inshila iyo

bengakwatilamo incende pano, icakuti abantu babe pano, nga kuti mwacita ico. Ukufikafye pano, ukufuma kuli *ilya* nshila. Nomba bonse kuti baisesa kuli ino nshila, ukwisafye mumulongo, ukupanga umulongo umo ukufumina kuli *ilya* nshila.

¹⁹⁸ Icintu cimo cilingile ukucitika, Munyina Neville. [Munyina Neville atila, “Ameni. Cena cilecitika ino ine nshita. Shikulu Alumbanishiwe! Yesu ali pano. Ee. Cila umo muli bena naundapwa ku Maka yakwa Lesa.”—Kale.] Ameni.

¹⁹⁹ (Ukutila shani? Cisuma... Ukuba, iyo,ponsefye apo. Munyina Neville na Ine, ee, twalabapepelakofye kumpela. Eico, tekuti mubalete uku lubali, pantu imwe, nga kuti mwacita, muli noku... Pali minitifye...?)

²⁰⁰ Nomba lekeni ndande kwi bumba ililelolela: *Ici* e Cebo cakwa Lesa, Uo Ine... Ico Naikalilako, kabili nkafwilako, ku nkumbu shakwa Lesa nobwafwilisho. Lesa ukuba Kapingula wandi uwa bukata, Nimweba Icine. Nimona, kabili nafyonse ifi fintu ukwisa kuli cena. Nangula ukufuma kukalisabi akanono akaimishiwe kulya lubali, bushe mwalyumfwapo lilya *ilyashi*? Balya abaume bekele kunuma, bonse babili, abaliko *ilyo* cacitike; calandilwe ubushiku bumo cibe tacilacitika. Nomba, kuti Namweba shani ifi fintu ifyabapo? Mwamona, Ndefwaya ukushimikila pali, munshita yabushiku ubushiku bumo, pa *Cakupiminako icipimo*. Umuntu kuti amweba icintu cimo, kabili atwalililafye ukukuula nga filya, lelo nga tapali Ilembo lyakucipiminako, mukuya kwanshiku cikapona. Nga ukulingulula, kabili nefi ifimonwa nefintu ifyo Namwebapo, nga cilya tacali Icine; icintu cakubalilapo, kuliko Baibele ukuishininkisha, kabili kwaliko Mupashi wa Mushilo ukushininkisha ukutila Ni nanda Icine.

²⁰¹ Nomba, Naba nalimo imyaka ikumi limo na ine mwibala, ukupita muli kasusha onse uyo wingaba kuntanshi yandi. Abasambilila, abasalapuka, fyonse ifyashala ifintu, tapali inshita nangu imo iyo bena...

²⁰² Nomba namwishiba ifyo basosele? Imwe mwalicumfwa kuno. Batila, “Abantu mumabumba yabakomfwa balinokuya, ukulanda nabantu.” Intanshi batile cali bantu ukufuma mu chalichi candi, abo abaya kulya mukupangwa. Nomba bafilwa ukupokelela ico, bafulisha.

²⁰³ Icintu cimbi ico basosele, ukutila, “Cikaba nga bamunyina” abo abaya pamo na ine, “baleminina kunuma kulya no kusosa ukutila, ‘*Uyu* mwaume natampa ukumfwa, mumatwi yakwe.’”

²⁰⁴ Nomba batile ukuti, “Billy Paul, Billy Paul kuti aisa no—nokuya kulya nokubelenga pacitupa, ifyo abantu basosa. Nga kuliko icintu cimo icalubana namatwi yabo, kuti asosa ukutila, ‘amatwi yabo’ nangu ‘mumala mummyabo.’”

²⁰⁵ Kuti cacitike shani ukutila abantu kulya abashikwete ifitupa fyakupepelwapo? Kuti calanda shani ifintu ifisa

mukucitika bwino bwinofye? Kuti caba shani mumusango uyo? Teti cibe ifyo. Umuntu onse alishiba, uwakwata amano ayatuntulu.

²⁰⁶ Basosele icintu cimo cine palwa kwa Yesu, ilyo Filipino aile nokusenda Natanaeli. “Aali nicibusa wakwa Yesu.” Atile, “Mucine, aebele Yesu fyonse palwa filya. Alemukonka.”

²⁰⁷ Elyo kabili balya abasambi batile, nangu balya abasambi aba chalichi icikalamba atile, “Uyu Muntu ni Belesebuli. Ena ni Belesebuli. Ena ni kabuka.”

²⁰⁸ Yesu atile, “Nkamubelela uluse pali cilya. Lelo ubushiku bumo Mupashi wa Mushilo akesa mukucita icintu cimo cine, ishiwi limo ukususha Cilya takwakatale ukubelelwo luse.” Nomba nga . . .

²⁰⁹ Naliba uwabufuma cumi naimwe mwebantu, ukuba uwabufumacumi nga fintu Ningeshiba ukuba. Oh, limbi Nalipililike ificetekelo fimo ifyo mwakwata mumasambililo yamicetekele nemipepele ayanono nafimbi. Lelo, umulandu Ncilita cilya, Paulo atile, “Nga malaika ukufuma ku Muulu aisa nokushimikila icintu cimbi kano ifyo ilya Baibele isosa,” kabili ifyo asambilishiwa, “abe uwakungwa icilai.”

²¹⁰ Eico, Ningile ukukonkafye ifyo Baibele yasosa. Nga Baibele itila, “Ena aba cimo cine mailo no muyayaya,” Ndecetekela ico. Fyonsefye ifyo Baibele yasosa, filya ni filya fine ifyo Nacetekela. Ndecisosafye filya fine. Nshakwete amasambililo, nshakwete ukukanshiwa. Naumfwilefye kuli Mupashi wa Mushilo na Baibele. Kabili ukufika pano, ukufika pali luno lucelo lwe Pasaka, pamyaka amakumi yatatu-na umo, Tatala anenga insoni.

²¹¹ Kabili Ndemweba ukutila Mupashi wa Mushilo walinjebele palwa bulya bukapyunga ubuleisa, pa myaka ibili iyafumako atemwa itatu, kabili Naleeba ama chalichi ukuli konse. Kabili Lesa Wamaka yonse pakuba Kapingula wandi, pano pene ulu lubali lwa Salemu, utupale tulesa mukubapo apashaciba utupale. Kulya kwinefye na Charlie, aiminine kunuma kulya, nabengi muli bena kwisamba kuno mu Kentucky; utupale twaishileba muncende umo tatwali, alandile epo tukasangwa. Uko Tony nabantu, Banks, baikele palya. Kabili efyo cali, filya finefye. Nga twabwelela kunuma, umuntunse uwakubalilapofye uko casoselwepo, ninamayo kulya, kabili efyo cali. Lumbi ulucelo kulya, ilyo Nalwele nailya mibele pamukoshi pabelelemo, Nalimwene Yesu naiminina pantanshi yandi, kabili Anjebele ukutila bukapyunga bwalishininkishiwa kale kuli ine.

²¹² Nomba icili nokucitika, Nshishibe. Lelo, icintu cimo, Ningile ukubika kumbali cimbi, nokutampwila muli ici. Enshilafye iyo Njishibe ukucitilamo. Nga kuti caba icaishibikwa nomba, natube abamushiye, nga fintu Yobo yacilanda mulucelo, nakalembelo kacela, palibwe. Nshishibe ifyakucita.

Ico Njshibefye, kuya kuntanshi. Alinjebele. Kabili Lesa e Kapingula wandi, Alinjebele. Nalimweba Icine. Kabili nga Lesa alishininkisha nokumweba, kabili tapaba inshita nangu imo iyo muntu muno engabika ukuboko kwabo pacintu icalubene, nomba ici naco nacilungama, pamo. Nacilungama naco cine, pamo.

²¹³ Nomba ilyo Naya kuno no kwiminina kumpela yamulongo, Ninkwata umukalamba, Munyina Neville kulya, umuntu uwa bulesa, kacema wesu muno, ukusuba abantu, Nalabika indupi pabantu, pantu umulimo wakwa Yesu, panuma ye Pasaka, wali, “Kabiye ubike indupi pabalwele, bakaba abatuntulu.”

²¹⁴ Nshishibe ifyo Ena ali nokunjeba mu mulongo. Nalaesha ukumfwa pali kulya ukusubwa ukwapulamo. Nshishibe icili nokucitika. Nshishibe. Ifyo cingaba conse, Nkacita ifyo Akanjeba ukucita.

²¹⁵ Nomba iseni, iseni nomutima uwaisuka. Temulandu nangu Amwebaula, nga Talandile nangu cimo kuli imwe, temulandu fintu cingaba, muye mule Mutotela, mwamona. Pantu, umulimo naubombwa, ninshila imo iyakufikilamo kuli imwe.

²¹⁶ Nomba, munyina, nakulya ukulu, Ndefwaya iwe ucicetekele. Nga Ena, ukupitila pali lanya, kuti afumyapo icalekalipa mumala kuli iwe, Ena mucine kuti asenda ulya musango uwakuulu ukufuma pali iwe muno lucelo, mwamona. Nomba naucetekela nomutima obe onse.

²¹⁷ Kabili nanamayo naulya umwana umunono uwaciba nobwafya bwamutima, witwishika nakabili. Cetekela! Cetekela!

²¹⁸ Nomba Ndefwaya cila muntu muchalichi ukuba mwipepo. Kabili Nalaiikila panshi mukupepa. Bonse mutwalililepofye ukupepa nomba, ilyo Ndeleta umuongo wabakupepelelwa, ukwipusha, nokubika amaboko yandi palya nokalanda ipaalo.

²¹⁹ Kabili, ibukisheni, nga umo muli imwe nakwata ulubembu ulushatumbulwa, eibe icaishibikwa kuli imwe ukutila Lesa takatale ukumundapa imwe na lulyo lubembu ulushatumbulwa. Cilungamikeni, ilyo tamulaisa kuno, pantu kuti cabipilako. Mwamona?

²²⁰ Nomba tacaba mukulingulula. Mukulingulula, Ndasanga filya fintu. Lelo, kabili uku tekulingulula, Ndefwaya ubupyungishi ubupya. Bonse muleumfwa bwino? Cisuma. Nomba cetekeleni.

Nomba natupepe ilyo twalakontamika imitwe yesu.

²²¹ Taata Lesa, ifitatilo fyamiinwe yandi ficili pacintamba, mukukonkana kwamaora, pantu nomba mupepi ne myaka amakumi yatatu nangu ukucilapo, iyo Njiminina pano ukushimikila, kabili ukushinguluka isonde. Kabili Mwalishininkisha i Mbila nsuma iyo Nashimikila, pantu i

Mbila ifuma kuli Imwe. Nshailepo kumasukulu nangu yamo, nshaipwishepo nangu umo kanofye Imwe, ukubelenga i Cebo Cenu kabili ukulolela ukumona ifyo u Mupashi uli nokusosa ukuti cita.

²²² Kabili nomba, Shikulu, Mwalishiba pali ubu bupyungishi bwamuli Marko 11:23, kabili ukwishiba ukutila ora ili mupepi, ukwishiba ukutila Nalilanda pali tulya utupale, kabili palwa kwa Nkashi Hattie nabalumendo bakwe. Nomba, Taata, kabili nokwishiba ukutila cilya icimonwa caishile kuli ine kulya lubali pa busanshi, ulucelo lumbi. Namwene ilya Baibele, necapindama, kabili namwene Imwe. Kabili casokolelwe mumano yandi ukutila Ningile ukucipokelela, pantu cena calishininkishiwa.

²²³ Nomba, Shikulu, Ndeya kuntanshi luno lucelo mwichalichi candi, ukwiminina pano luno lucelo lwe Pasaka, ukupepa ukutila Imwe muli no kunjimya kucabupe cipya, icamaka nganshi, pamulandu wabantu, amaka ayapulamo. Te pamulandu wepusukilo lyandi; pantu Mwali mpususha, Shikulu, kale. Tecandi nemwine; Nalikana ifintu fyonse ifikalamba, ukuti i Mwishibe. Nga fintu Mwasosele kuli ine kulya lubali pali lilye tempele ilikalamba, ubushiku bumbi, “Ndi ciputulwa cenu.” Nomba, Shikulu, lekeni mbe iciputulwa Cenu, pakutila Ningasanga ububile na Imwe, pakutila u Mupashi Wenu wingesa muli ine. Kabili ilyo Nalabika indupi shandi pali aba abasuma, abantu abalecula, lekeni u Mupashi Wenu, Shikulu, ubombe umulimo onse. Filyafye fyeka efyo Naishiba ukucita, Shikulu.

²²⁴ Ndeibukisha ukutumwa kwandi, Na “fyelwe ukupepela abantu abalwele, ukubalenga ukucetekela, kabili ukuba abacishinka ilyo mulepepa.” Shikulu, Nabafye...Nshishibe efyo ningaba uwacishinka ukucilapo. Ine—Ine...Balecula, Shikulu. Kabili Na—Nalricula, nemwine. Napapata, Mwewatemwikwa Lesa, cisuminisheni ukuti bapole, cila umo.

²²⁵ Naya kuntanshi nomba, Shikulu, mucicetekelo, nga fintu Mose aile kuntanshi ukuya kuli Bumba Wakashika. Naikila pacintamba cashila, ukwisa panshi pamulongo wabakupepelelwa, mwi Shina lyakwa Yesu Kristu. Lekeni Lesa Uwampele tulya utupale, Lesa uwapele Nkashi Hattie yalya amashiwi, Lesa Uwasuminishe ukuti Nande nabena, lekeni Ena aleya pamo naine. Ndeya mwi Shina lyakwa Yesu Kristu. [Fimo ifyo Munyina Branham alandile tafyaumfwike bwino mumulongo wamapepo—Kale.]

²²⁶ Satana, Naebaula i . . . iwe, mwi Shina lyakwa Yesu Kristu, ukufuma pamwana. Muleke, fuma muli uyu mwana; kabiye, kabili umwana abe nobumi ubusuma.

²²⁷ Nabika amaboko yandi pali munyinane, mwi Shina lyakwa Yesu Kristu, nokususha ukucushiwa ukuli pamubili wakwe. Amenii.

Mwi Shina lyakwa Yesu Kristu, mupeni ico alelombelapo.

228 Shikulu, mwi Shina lyakwa Yesu Kristu, peni Nkashi Ruth ukundapwa kwakwe. Ameni.

229 Nalapepelako uumwana. Lelo Na—Nalaikila ukufuma kuli cilya cintamba... Wikala kwisa? [Nkashi atila, “Ku Bloomington.”—Kale.] Bloomington, ku Indiana? Ukanembele inkalata palwa uyu mwana. Alifimba ulufumo apa nomba. Bushe walacetekela, namayo, ukutila cilifye bwino? [“Nincetekela ukutila cilfy bwino.”]

230 Nomba, Taata, Ndebika indupi shandi pali... uyu mwana, nokwebaula uyu ciwa. Fuma pakanya. Kabili lekeni i...?... Lekeni cena nomba cibe icintuntulu kabili akanya kondapwe.

Mukanembele kalata, munshiku shibili ishileisa.

231 Moneni akamwana kamenso-yashimona bwino akalambalele palya? Nga tamwatwalililepo ukutwishika, muli nokuleta *uyo* mwana nokumulangisha ninshi alifye bwino kabili nobumi ubusuma.

232 Nabika amaboko yandi pali uyu nkashi. Kabili lekeni akwate imibele yaulya namayo waku Soforonika. Kabili lekeni ondapwe mwi Shina lyakwa Yesu Kristu...?...

Lekeni umutima undapwe, mwi Shina lyakwa Yesu Kristu.

233 Ndelanda aya mashiwi. Wena ufwile undapwe. Wena tekuti ube icintu cimbi. Yesu atiile, “Ine kuti nacita ico, nga cakuti wacetekela.” Nomba, nga kuti Alenga akapale ukumoneka nga *filya*, nga fintu Acitile kuli sukusuku panshita imo, Ali nokulenga umutima wakwe wabafye bwino nokundapwa. Cifwile ukuba ifyo fine.

Mwi Shina lyakwa Yesu Kristu, lekeni umutima ube nobumi ubusuma. Peleni ici.

234 Nomba, bushe tacili icaanguka? Caliba icaanguka. Lesa aliba uwaicefya nganshi, kuti twapita napamulu waciko. Nomba imwe benifye abacefya nganshi ukwabula ukutontokanya palwa cena nakabili. Cili nokubafye bwino.

235 Shikulu, lekeni nkashi yesu abe nobumi ubusuma, mwi Shina lyakwa Yesu Kristu. Ameni. Nkashi...?...

236 Shikulu, nomba Ninanda aya mashiwi, mucishinka nga fintu Ninga yebelela kuntanshi yabantu. Nalibeba ukuti, “Nga mwasosa kuli ulu lupili ukutila, ‘Sela,’ kabili tamutwishike, imwe kuti mwakwata ifyo mwasosa.” Mwi Shina lyakwa Yesu Kristu, lekeni uku kucushiwa kwingapwa, kabili namafya yenu yonse ayo mwakwata. Mwitwishika nomba. Kabiye ni mube mupepi sana Nankwe nomba.

237 Shikulu, Nabika amaboko yandi pamunono uyu uuli nokukalipwa kwamutwe ukwabipa. Mwi Shina lyakwa Yesu Kristu, lekeni ondapwe. Ameni.

238 Shikulu, mwi Shina lyakwa Yesu Kristu, lekeni lulya lupili lufume pali ena, lekeni wena undapwe. Lekeni munyinefwe nombamba abe uwaundapwa . . . ? . . . Ameni.

239 Bankomamatwi na bacibulu; ba nkomamatwi abashilanda. Shikulu, mwi Shina lyakwa Yesu Kristu! Naliminine no kushimikila cila bushiku, kabili cila mwaka, Nshatala monapo icitetekelo ukwisa mukulanshanya na Imwe, mu bumi bwandi bonse, lelo ecintu cimo icicitike! Nombamba, ukutwi kwakwe kwalikoma, kabili mumala mwalilepuka. Lekeni ondapwe, mwi Shina lyakwa Yesu Kristu. Ameni.

Nombamba, mwiwishika.

240 Shikulu Namwishiba ifilemucusha mumubili. Na maboko pali ena, nomutima uwabufumacumi, lekeni ondapwe, mwi Shina lyakwa Yesu Kristu. Ameni.

241 Imfwa nailambalala pamwinshi, icicetekelo ecikonkelepo. Lesa, kunkulusheni icilibwe nokuleka icicetekelo citeke. Lekeni impwalonda lifume pali ena, mwi Shina lyakwa Yesu Kristu.

242 Shikulu, lekeni umwaume ondapwe. Nabika amaboko pali ena. I Mbila icili ilelila ukupita mufibumba. Mwi Shina lyakwa Yesu Kristu, lekeni ondapwe.

243 Taata Lesa, Nabika amaboko yandi pali munyinane. Lekeni cibe ifyo fine, Shikulu, ukuti Mupashi Wenu namaka, umupele icakukabila cakwe. Lekeni cibe, mwi Shina lyakwa Yesu Kristu. Ameni.

Cena nacipwa. Mwicitwishika nombamba.

244 Shikulu, ukukabila kwakwa munyina kwakwisa mu Kubapo Kwenu, nemibele iyi pali ena. Nombamba, mwi Shina lyakwa Yesu Kristu, lekeni akwate ifyo alefwaya. Ameni.

245 We cintu ubukalamba we! Lekeni Mupashi wa Mushilo wise pali uyu mwana, kubukata bwakwa Lesa ukuti bakamukushe mu . . . ? . . . Kumulandu wa Bufumu bwakwa Lesa, lekeni acipokelele. Ameni.

246 Taata, mwi Shina lyakwa Yesu Kristu, lekeni cibe fyo fine, ukuti nkashi yesu ondapwe, kabili icakwipusha cipelwe, mwi Shina lyakwa Yesu. Ameni.

247 Lekeni cicitwe. Ulepokelela Mupashi wa Mushilo. Takuli inshila yakukukanya ukukana . . . ? . . . Ufwilefye! Ufwile wa Upokelela, pantu Lesa alilandile. Wiminine pali Ico.

Pulikanyafye mukapapatu kalya. Tilafye . . . ? . . .

248 Shifwe uwa mu Myuulu, mwi Shina lyakwa Yesu Kristu, peleni icakulomba cakwa nkashi yesu. Ameni.

249 Taata, mwi Shina lyakwa Yesu Kristu, peleni icilombelwe kuli nkashi yesu. Lekeni aposhiwe. Ameni.

250 Ena kuti alenga akapale ukwisa mukumonekela, imiku cinelubali iyatambalala. Ena kuti apela ulya umwanakashi

icintu icili conse ico aipwishepo; Ena kuti acipela kuli imwe...?...

²⁵¹ Shikulu, mwi Shina lyakwa Yesu Kristu, peleni icilombelwe icakwa nkashi yesu. Cena Cebo Cenu. Na Mutotela. Kabili lekeni cipelwe kuli ena, Taata, ukupitila muli Yesu Kristu. Amen.

²⁵² Abatemwikwa benu? Taata, mwi Shina lyakwa Yesu Kristu, peleni ifi...?...

²⁵³ Shikulu, uyu mukashana umunono umu Yuda...Nimwe Lesa wakwa Abrahamu. Peleni ici, mwi Shina lyakwa Yesu Kristu, icakwipusha cakwe. Eico cibe ifyo fine!

²⁵⁴ Mwi Shina lyakwa Yesu Kristu, Lesa wamu Myuulu, apele icakwipusha cakwe. Amen.

²⁵⁵ Uyu mukashana umunono. Ilyo muleisafye kuntanshi kulya, Lesa alenjeba palwa bumi bobo. Alinokufumya ulya mwenso nokusakamana pali iwe.

²⁵⁶ Shikulu, Ndeebaula umwendo nokusakamana muli uyu mukashana. Lekeni ici cifume pali ena ino nshita kabili afume muno uwansansa nganshi. Efyo cili nokuba, mwi Shina lyakwa Yesu Kristu.

²⁵⁷ Mwe Lesa waku Muulu, Uwabusishe u Mwana Wenu, Yesu, mubututubuko ubo tusefya, lekeni asefye ukucilapo ileelo...?...Mwi Shina lyakwa Yesu. Amen.

²⁵⁸ Mwi Shina lyakwa Yesu Kristu, u Mwana wakwa Lesa, Ndebika indupi shandi pali nkashi yandi, ukwipusha ukutila ena limbi alaundapwa nombamba mwi Shina lyakwa Yesu.

²⁵⁹ Mwi Shina lyakwa Shikulu Yesu Kristu, u Mwana wakwa Lesa, lekeni nkashi yesu ondapwe. Amen. Teti cimusunge. Cifwile ukufumapo. Kabiye, ici cifwilefye ukufumapo.

²⁶⁰ Shikulu, mwi Shina lyakwa Yesu Kristu, lekeni nkashi yesu ondapwe. Amen. Mwi Shina lyakwa Yesu Kristu, Naundapa uyu, nkashi yandi. Amen.

Mwi Shina lyakwa Yesu Kristu, Naundapa nkashi yandi. Amen.

Mwi Shina lyakwa Yesu Kristu, Naundapa nkashi yandi.

Mwi Shina lyakwa Yesu Kristu, Naundapa uyu, nkashi yandi.

Mwi Shina lyakwa Yesu Kristu, Namupela icakukabila cakwe. Amen.

²⁶¹ Shikulu, mwi Shina lyakwa Yesu Kristu, Ndepela uyu nyina umunono icakukabila cakwe.

Mwi Shina lyakwa Yesu Kristu, Namupela icakulomba cakwe, Shikulu.

Shikulu, mwi Shina lyakwa Yesu Kristu, Namupela icakukabila cakwe.

262 Satana, Nakutamfya. Mwi Shina lyakwa Yesu Kristu, fuma mu mwanakashi.

263 Alikukakile panshita iitali. Uli umuntungwa nomba. Walabafye bwino. Conse calapwa nomba, line. Cetekela ico nomba.

264 Lesa, mwi Shina lyakwa Yesu Kristu, Napela uyu nkashi, uyo uwalemana, ukundapwa kwakwe. Ameni.

265 Mwi Shina lyakwa Yesu Kristu, Napela uyu nkashi ukundapwa kwakwe. Ameni.

266 Mwi Shina lyakwa Yesu Kristu, nkashi, Nakupela ukundapwa kobe. Ameni. Cibele ifyo fine!

267 Ndesubila kuli Lesa ukuti Nshilepanga icilubo. Peleni ici, ku citetekelo. Cibele ifyo fine!

268 Bushe naucetekela ukuti Lesa alekupela amaka yakundapa ubwafya bwa mutima pamo? Bushe naucetekela lilya ilyashi ilyo Nacifumafye mukushimika? Nomutima obe onse? Ninshi Nakupela ubundapishi bobele. Mwi Shina lyakwa Yesu Kristu, Nakupela ubundapishi bobele.

269 Bushe ninani ishina lyakwe uyu mwanakashi uyu uwafuma apa ililine? Bushe wikala muno ku cifulo cimo? [Nkashi atila, "Ee."—Kale.] Wibukishe ukutila naundapwa! Ico cishinkafye ngefifinefye Njiminine pano.

270 Taata, mwi Shina lyakwa Yesu Kristu, peleni ici, Napepa, ukundapwa kwakwe. Ameni.

271 Taata, mwi Shina lyakwa Yesu Kristu, lekeni akwate ukundapwa kwakwe. Ameni!

272 Na—Na—Na lumbula iwe. . . Na—Na—Na. . . Ku kusenamina kwakwa Lesa, ukupitila mucabupe ca Bulesa, Nakupela iwe ubundapishi bobele! Nokutamfya ciwa, pamo.

273 Ulecetekela Nkashi Rose? O Shikulu, Kalenga wa myulu ne sonde, peleni uyu Nkashi Rose Austin ubu ubundapishi, Shikulu, mwi Shina lyakwa Yesu Kristu. Ameni. Nifyofine, Nkashi Rose, kabiyele ulecetekela nomba.

274 Shikulu, peleni kuli nkashi yesu ukundapwa, mwi Shina lyakwa Yesu Kristu. Ameni. . . ? . . .

275 Naucetekela ico? Naucetekela conse ica ico. Ninshi Ndekupela, mwi Shina lyakwa Yesu, ukukabila kobe. Lesa alamulenga abele bwino.

276 Lekenile cibele ifyo fine, Shikulu, ukutila munyina alaundapwa, ku mubile na kumupashi, mwi Shina lyakwa Yesu Kristu. Ameni!

Lekenile iyi ibele inshita ilyo. . . ? . . .

277 Shikulu, Nabika amaboko yandi pale ena, ilyo takwete nesubilo mukupwilapo, kuli ba dokota nangu ubundapishi

bonse ubwa miti sha scienci. Lelo temukukumanya Kristu uwatutubuka. Mwi Shina lyakwa Yesu, lekeni ondapwe. Ameni.

...?...

278 Shikulu, peneli kuli nkashi yesu, ukumfwikisha mupepi ku kukabila kwakwe, ukulolesha lyonse ishiwi acilanda. Cena ni pamulandu wa Bufumu. Ndepepa ukutila Mwalapela cilya kuli ena, mwi Shina lyakwa Yesu. Ameni.

[Nkashi alanda kuli Munyina Branham—Kale.]...?...

279 Shikulu, ngo mubomfi Wenu, ukukutika ulya nyina ukulililako umwana wakwe, Nasusha ciwa uyo wacitile ici.

280 Kabili pakulapila kwa mwanakashi uwa cicetekelo, Natamfya uyu ciwa. Tawakwanishe ukulemanika uyu mwana. Pokelela ubundapishi mwi Shina lyakwa Yesu. Ameni.

Ena aleposhiwafye, nkashi. Witwishikafye ico, nangu panono. Lesa akupaale, munyina. Ulya mwana obe? Lekeni ena apokelele Mupashi wa Mushilo!

281 Bushe tamwasende umwana kucifulo cimo no kumfwa kuli ena ama minitifye ayanono. Ndecetekela icintu cimo nacicitika ku mwana. Imwe muli nokucipokelela. Bushe mulecetekela cilya?

282 Mwi Shina lyakwa Yesu Kristu lekeni munyinefwe apokelele ukundapwa kwakwe.

283 Shikulu, lekeni Amaka yakwa Lesa Uwapulamo yasushe ukupakaswa kwa mubili wakwe, kabili mwisusheni no Mupashi wa Mushilo. Ino e ora nenshita. Mwi Shina lyakwa Yesu Kristu, Napela Ico kuli ena. Ameni.

284 Ubulwele bwa shuka bwapwa. Naupokelela Mupashi wa Mushilo. Nipanshiku shinga wacushiwa...?...Umweo obe onse. Naucetekela ukuti Kristu alakuposha no kukukakula kuli uku ukuchula; nokukulenga waba bwino?

285 Mwana obe? Ukobe—ukobe ukulu. Wacisafye weka? Nga Nalikwete, nga—nga Nalikwete amaka muli ine nemwine, mwamona! Lelo Ndecetekela ukutila Lesa ali nokungafwilisha ukukwata icitetekelo pali ico. Ndi nokucita ifintu fyonse ifili mu maka yandi. Bushe ulencetekela? Bushe ulecetekela lilye lyashi palwa tulyo tupale? Ulecita? Naucetekela ukuti kuti cacitwa, ukuti luno lucelo, kuti Lesa aundapa umubili obe, kabili iwe ukwenda nakabili, ukwenda kwati elyo wacicitapo inshita yakubalilapo? Kwalikofye icintu icacitike panshita yakufyalwa kobe kulya, kwalikofye icintu cimo ica pumfyenye icintufye icinono kabili tawakulilefye bwino. Kwatifye icilundwa ukukulila pamulu wacilundwa cimbi, cilya ukutitikisha icinankwe. Ukuba, nga cilya icilundwa kuti cafuma pa cilundwa cimbi, cili nokulungamikwa no kubafye bwino. Mwamona? Nacilngama? Citipu. Citipu. Icitipu ngakuti cafumapo, kuti iwe wabafye bwino. Mwamona?

286 Shikulu, Ndetontonkanya ukutila, nga cakutila uyu aali mwana wandi, nga cakutila uyu aali ni munyinane? Ku cicetekelo, Nafumyapo icitipu, mwi Shina lyakwa Yesu Kristu. Amen.

287 Shikulu, Nabika indupi shandi pali ena nokulomba ubundapishi pali ena, mwi Shina lyakwa Yesu Kristu. Amen.

288 Taata Lesa, mwi Shina lyakwa Yesu Kristu, Ndebika indupi pali uyu mwanakashi uulecula, ukuti ondapwe. Amen.

Nkashi Nash, Lesa alikupuswishe ukufuma kwipwalonda, imyaka imo iyapitapo.

289 Shikulu, peleni Nkashi Nash ukukabila kwakwe. Pamo nga umubomfi Wenu, Ndelomba ico. Cili nokucitwa. Ubo ebwasuko, Nkashi Nash.

Mwi Shina lyakwa Yesu Kristu, peleni nkashi yesu icakukabila cakwe. Amen.

290 [Munyina na nkashi balanda na Munyina Branham—Kale.] Natotela, munyina, kabili bwelela ku bantu bobbe abo abali kulya. Lekeni Lesa apele ico. Ninshita imo iyawama, abantu bobbe banshingulwike ilyo Nali kulya. Ekowali ku Bombay ilyo twali kulya? Ukuba, ninshi naucetekela ifi fintu efyo Ine... umfwile iwe?

291 Shikulu, ilyo alebwelelamo ku bantu bakwe ukuciluka bemba, lekeni aleya na Maka yakwa Lesa, ondapwe mukukabila konse eko alelomba. Lekeni aleya nokupokelela cilya, mwi Shina lyakwa Yesu Kristu. Amen.

292 Mwi Shina lyakwa Yesu Kristu, u Mwana wakwa Lesa, lekeni nkashi yesu apokelele icakukabila cakwe.

293 Shikulu, fikilisheni icakukabila cakwa nkashi yesu. Lekeni ubwafya bwakwe buleke ino ine nshita, pa kututubuka ukupitila muli Yesu Kristu. Amen. Nkashi, cifwilefye caba, cifwilefye caba!

294 [Nkashi alanda na Munyina Branham—Kale.] Iwe ulefwaya ici cibweseshiwepo mu Mbila nsuma? ["Ee."]

295 Shikulu Lesa, ilyo uyu mwanakashi uwacaice aiminina pano, te pa mapange ayakuitemwa ukuli konse. Alepepelako ndume yakwe, uwakwata ubulwele mumubili wakwe. Napela icakulomba cakwe. Ku mulimo uwapelwa kuli ine na Malaika; kabili ku cimonwa cakwa Yesu Kristu, imilungu inono iyapitapo, mu muputule wandi; Ndepela uyu mukashana icakukabila cakwe. Amen.

296 Cifwile caba. Iwe wikala mupepi napano? [Nkashi atila, "Ku Memphis, Tennessee."—Kale.] Ku Memphis, Tennessee. Ukanembele kalata. Uli—uli—uli nokukwata icakukabila cobe.

297 Munyina Grimsley. [Munyina alanda na Munyina Branham—Kale.] Lesa akupaale, Munyina Grimsley.

298 Shikulu, kuti twaibukisha eko uyu munyina afuma, necilindi eko ena afumishiwemo. Alefwaya ubwingi bwa Mupashi Wenu, Shikulu. Ici Namupela, mwi Shina lyakwa Yesu Kristu. Ukumona imilimo yakwe iya kunuma, ukutila alyesha ukumikonka Imwe, kanshi, ku Maka aya u—u mulimo uwapelwa kuli ine na Yesu Kristu, uwashinikishiwa na Malaika ne cimonwa, Napela Munyina Grimsley ukukabila kwakwe. Mwisusheni necicetekelo, nokwendela mupepi pepi ena ali nokukwata.

299 Nga cakutila Namweba, “Kabiyeni nokuba nobumi ubusuma, pa mulandu wa Bufumu bwakwa Lesa”? Bushe mulecetekela ifyo Nacisosa pali tulya utupale na tulya, kabili bushe mulecetekela cilya ukuba icishinka? Ninshi, Ena, Ena alampela eflyo Nanda kuli ulu “ulupili.”...?... Tamwakakwate nacimbi. Tamwakakwate nacimbi. Takwakabe kabili namalwele, imwe bonse muli nokuba, bwino.

300 Ndepela ici cakulomba ico aleipusha, kuli ena, mwi Shina lyakwa Yesu Kristu. Ameni.

301 Taata Lesa, peleni kuli uyu, nkashi yesu, icakulomba cakwe, mwi Shina lyakwa Yesu Kristu. Ameni.

Cisuma, nkashi, kabiye, cicetekele.

302 Taata, ilyo uyu mwanakashi alepita, Ndepepa ukutila Mwalapela icakulomba cakwe, mwi Shina lyakwa Yesu Kristu. Ameni.

303 Mwi Shina lyakwa Yesu Kristu, Ndepela uyu mwanakashi icakulomba cakwe. Ameni. Witwishika ico.

304 [Nkashi alanda na Munyina Branham—Kale.] Ulecetekela ukuti walacipokelela? [“Ee.”] Ninshi Ndekupela icakukabila cobe, ukupitila Mumaka ayapelwa kuli ine ukupitila mumulimo wakwa Yesu Kristu, kabili ukwashinikishiwa...?... Kabiye, kabili—kabili Lesa alaba na iwe.

305 Munyina Fred, cinshi icili pa mutima obe? [Munyina Sothmann alelanda na Munyina Branham—Kale.] Munyina Freddie Sothmann, Nasusha iyo suumu mu mubili obe. Leka ikushe, mwi Shina lyakwa Yesu Kristu. Ameni.

306 Munyina Collins. [Munyina Collins alelanda kuli Munyina Branham—Kale.]

307 Shikulu, uyu munyina umusuma alefwaya ulubatisho lwa Mupashi wa Mushilo. Shikulu, na fyonse ifili muli ine, Nalanda ili Paalo pali Munyinane Collins. Peleni ici. Lekeni u Mupashi wa Mushilo wise pali ena, kabili lekeni esushiwe na Mupashi wa Mushilo! Ameni.

308 Munyina Collins, ufwile wacipokelela Ici, Cifwilefye caisa. Lesa ena atweshafye.


³⁰⁹ Shikulu, fikilisheni icakukabila kwakwe. Leken i ena a Mibombele, nolupwa lwakwe lu Mibombele, nemitima yabo yonse.

³¹⁰ Lesa, peleni kuli nkashi yesu icakukabila cakwe. Pali fyonse ifyo epwishe, lekeni afipokelele, ukupititila muli Yesu Kristu Shikulu wesu. Ameni.

³¹¹ Shikulu, peleni uyu munyina amaka yakwafwilisha ichalichi cakwe. Leken i ci cipelwe. Ndemupela aya maka, ukupititila muli Yesu Kristu. Ameni.

³¹² [Nkashi alanda na Munyina Branham—Kale.] Nkashi, ico cintu icabipa sana ico ukwete, umwensu. Bushe ulecetekela ifyo Nalasosa kuli iwe ukuba ifya cine? [“Ee, Ndecetekela.”] Bushe ulecetekela ico nomba, ukutila Na—Na cilanda kuli imwe icine? [“Ee.”] Nomba Napela kuli iwe ukundapwa kobe, ukupititila mwi Shina lyakwa Yesu Kristu. Mukushininkisha ilyo Njiminine mucintamba, umwensu nokusakamana kobe fyafumapo pali iwe.

³¹³ [Munyina alanda na Munyina Branham—Kale.]...?... Cilapulamo, muli iwe monse.

³¹⁴ Shikulu Lesa, kumutemwikwa wandi munyina umunono pano, Ukushika nobutali bwa mupashi fita kwati litenga ukwita petenga. Alefwaya u Mupashi wa Mushilo. Alicindika ukubomba Kwenu, Shikulu, munshila yonse iyo enga cita. Ku Maka ya Mupashi wa Mushilo, lekeni Wena wise pali munyinane, kabili esushiwemo na Maka yakwa Lesa nokusenamina, u Mupashi wa Mushilo. Umupokelele, ilyo Ndemubika muli . . . 

KABIYE, UBEBE BEM60-0417M
(Go, Tell)

AMASAMBILLO YA PE PASAKA AYAKONKANA

Iyi Mbila na Munyina William Marrion Branham yaletelwe intendekelo mu Cingeleshi pa Mulungu we Pasaaka ulucelo, Shinde pa 17, 1960, pa Branham Tabernacle mu Jeffersonville, Indiana, U.S.A., yafumishiwa muli tape iyambulwa kabili nalilembwa ukwabulo ukulundamo mu Cingeleshi. Uku ukwilula kwa mu Cibemba kwa lembelwe no kupelwa na ba Voice Of God Recordings.

BEMBA

©2022 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalembwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org